


కామిక్ లోకం

భాగ్యనగరంలో ఆటో కార్మికుల సమ్మె

ఫిబ్రవరి 2007

మాసపత్రిక

వెల: రూ.5



అసంఘటిత కార్మికుల
దేశవ్యాపిత సమ్మెకు పిలుపు

02



మృతవీరులకు శ్రద్ధాంజలి


సివిటియు నూతన సారధులు



అధ్యక్షులు
ఎం.కె.పాంధే



ప్రధాన కార్యదర్శి
చిత్తబ్రత మజుందార్



కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖిక 02

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
అసంఘటిత కార్మికుల దేశవ్యాప్త సమ్మె-3-5	
మొదటికే మోసం సాంతవైద్యం	6
ఈ ధరల మీద మన్ను పోయే..	7
ఉద్యమ వార్తలు	8-13
బాలలొకం	14
విశాఖ ఇళ్లస్థలాల సమస్య	15
గూడుకోసం...	16-17
రెండుసభలు- రెండు ధోరణులు	18
కెవిపిఎస్ మహాసభ	19
కథ- గడ్డిపోచలు	20-21
మేధకాలవ మథనం	22
సమ్మెపోరులో బెంగాల్ జ్యూట్	23
నిర్బంధాలను ప్రతిఘటిస్తూ	24
రాజకీయ చైతన్యమే...	25
కార్మిక, కర్షక, ఐక్యసాధనలో-	26
సోమాలియాపై అమెరికా దాడి	27
ముఖ్యమంత్రిగారికి గ్రామసేవకుల లేఖ	28
తెలుసుకుందాం	29
75వళ్ళ తెలుగు సినిమా	30
మొమోరాండం	32

మేనేజర్

కార్మికలోకం

యస్.వి.ఐ. స్టూరక కేంద్రం, 1-1-60/4,
అర్జున్ లాస్ రోడ్, ముషీరాబాద్, హైదరాబాద్ - 20.
ఫోన్ : 27612474 ఫ్యాక్స్ : 27610128

ఎడిటోరియల్ బోర్డు

ఎడిటర్ : వై. సిద్ధయ్య

సభ్యులు: పర్య సత్యనారాయణ, ఎస్.వీరయ్య,
ఆర్.సుధాభాస్కర్, పి.రోజా, పి.రాజారావు,
పి.అజయ్ కుమార్, ఆర్.ఎస్.మూర్తి

మేనేజిరియల్ బోర్డు

మేనేజర్ : పి.రాజారావు

సభ్యులు: పర్య సత్యనారాయణ,
ఆర్.ఎస్.మూర్తి

ఎటు నడిపిస్తున్నారు?

ఇటీవల రాష్ట్రంలో జరుగుతున్న పరిణామాలు రాష్ట్ర శ్రేయస్సును కోరే వారిని ఆందోళనకు గురి చేస్తున్నాయి. రాష్ట్ర ప్రజల మధ్య చిచ్చును రేపే చర్యలకు పాలకుల విధాన నిర్ణయాల్లే కారణం కావటం దురదృష్టకరం. రాష్ట్ర ముఖ్యమంత్రి వై.ఎస్.రాజశేఖరరెడ్డిగారు ఈ రాష్ట్రాన్ని ప్రమాదపుటంచులకు నడుపుతున్నారు.

ఐఐటిని ఎక్కడ పెట్టాలి? బాసరలోనా? మెదక్ జిల్లా పరిధిలోనా? చర్చను లేపింది పాలకులే. ఇటు ఉత్తరతెలంగాణా, అటు మెదక్ జిల్లాల ప్రజల మధ్య చిచ్చు రగిల్చారు. అసెంబ్లీ తీర్మానాన్ని గంగలో కలిపారు. ఫిబ్రవరి 2వ తేదీన తమ డిమాండుకు మద్దతుగా 'బాసర సాధన సమితి' ఆదిలాబాద్ జిల్లా 9వ నంబరు రహదారి బండ్ కు పిలుపు ఇవ్వగా, మెదక్ జిల్లా కాంగ్రెస్ వారు 7వ నంబర్ జాతీయ రహదారిని 150 కి.మీ.ల మేర స్తంభింప చేశారు. అదేరోజు బండ్ చేశారు. పాలకపార్టీగా కాంగ్రెస్ ప్రజలతో ఆడుకుంటున్న ఈ ఆట ప్రమాదకరం.


పోతిరెడ్డిపాడు ప్రాజెక్టు కెపాసిటీ పెంపుకు హేతుబద్ధత ఏమిటి? ముఖ్యమంత్రి ఏకపక్ష చర్యలు ప్రాంతీయ విభేదాలకు ఆజ్యంపోశాయి. కృష్ణానది వరదజలాలు పై ఆధారపడే పోతిరెడ్డిపాడు, కల్వకుర్తి, హంద్రీనీవా, శ్రీశైలం, ఎగువగట్టు వగైరా ప్రాజెక్టుల సామర్థ్యం ఆమేర పెంపుకు ప్రభుత్వం తీరస్కరిస్తున్నది. పైగా పోతిరెడ్డిపాడు టన్నెల్ సామర్థ్యాన్ని కుదించి వేసింది. అశాస్త్రీయమైన జలవిధానానికి తెరలేపింది. స్వపక్షంలోని పలువురు శాసనసభ్యులు, అఖిలపక్షం నాయకుల సూచనలను గాలికి వదలిలేసింది. పారదర్శకతకు పాతర వేసింది.

'పోలవరం ప్రాజెక్టు' ఎత్తు ఎంత? ఈ విషయంలోనూ ప్రభుత్వం మొండి పట్టుదలతో వుంది. గిరిజన ప్రాంతాల ముంపును కనీస స్థాయికి తగ్గించే విధంగా ప్రాజెక్టు ఎత్తు తగ్గించాలన్న సిపిఐ(ఎం) హేతుబద్ధ సూచనలకు వక్రభాష్యం చెబుతున్నది. జనవరి 29న భద్రాచలం సబ్ కలెక్టర్ కార్యాలయం ముందు నిరసన తెల్పుతున్న గిరిజనులపై పోలీసులను ఉసిగొల్పింది. తుపాకి కాల్పుల్లో 5గురిని గాయపరిచింది. పార్లమెంటు సభ్యులు డా॥ఎం.బాబురావు, శాసనసభ్యులు సున్నంరాజయ్య గార్లపై కూడా పోలీసు తన ప్రతాపం చూపింది. ప్రభుత్వ వైఖరిపై ప్రజల నిరసన వెల్లువెత్తింది. ఖమ్మం జిల్లా బండ్ సంపూర్ణంగా జరిగింది. రాష్ట్ర పోలీసు అసోసియేషన్ పెద్దలచే ప్రభుత్వం ఉద్యమకారుల్లో "అసాంఘిక శక్తులున్నారన్న" అబద్ధపు ప్రకటనలు చేయించటం అసాధారణం. అభ్యంతరకరం.

వైఎస్.రాజశేఖరరెడ్డిగారు అధికారం చేపట్టిన ప్రారంభంలో "లేక్ వ్యూ అతిధిగృహం"లో ప్రజలను, కార్మికులను వరుసలో నిలబెట్టి తానే స్వయంగా వారి వద్దకు వెళ్ళి అర్జీలు స్వీకరించే వారు. మీడియాను స్వేచ్ఛగా అనుమతించేవారు. ఇప్పుడు పరిస్థితి పూర్తిగా మారిపోయింది. మందికి అనుమతి లేదు. శాసనసభ్యులు లేకుండా ముఖ్యమంత్రిని కలవటం సాధారణ ప్రజలకు, కార్మికులకు అసాధ్యమౌతున్నది. మీడియాకూ అనుమతిలేదు. చివరకు ఫోటోగ్రాఫర్లకూ అనుమతి లేదు. ప్రభుత్వవైఖరి పైరవీకారులకు, పవర్ బ్రోకర్లకు పెద్దపీట వేస్తూ, ప్రజల, ప్రజాసంఘాల, కార్మికసంఘాల ప్రజాస్వామ్య హక్కులను హరించి వేస్తున్నది.



మన రాష్ట్రప్రభుత్వం ప్రపంచబ్యాంకు తాబేదారుగా రూపాంతరం చెందుతున్నది. ప్రజలను విభజించటం, ప్రజాఉద్యమాలపై పోలీసును ఉసిగొల్పడం, రక్తసిక్తం, అబద్ధాలు ప్రచారం చేయడం ప్రపంచబ్యాంకు పెద్దలను ఖుషీ చేసేందుకే. ప్రజాస్వామ్యాన్ని ఖానీ చేసేందుకే. రాష్ట్ర ప్రభుత్వ వైఖరి పట్ల ప్రజలను అప్రమత్తం చేయాలి. పాలకుల ప్రమాదకర వైఖరికి బ్రేక్ వేయాలి.

...




మనదే మనదే

వివిధ
పత్రికల
సౌజన్యంతో



అసంఘటిత కార్మికుల దేశవ్యాప్త సమ్మె

సిఐటియు 12వ మహాసభ పిలుపు



ఆకుపచ్చనగరం బెంగుళూరు అరుణారుణమయింది. విప్లవ ట్రేడ్ యూనియన్ సిఐటియు 12వ మహాసభలకు ఆతిథ్య మిచ్చింది. 2007 జనవరి 17 నుండి 21 వరకూ జరిగిన సభలు కార్మికవర్గ ఐక్యతకై ఘోషించాయి. ప్రజావ్యతిరేకమైన పాలకవర్గాల ఆర్థిక విధానాలపై సమరశంఖం పూరించాయి. పెరుగుతున్న ప్రజల అసంతృప్తికి ఉద్యమపూపిరులూదాలని అందుకు దేశవ్యాపితంగా ఐక్యపోరాటాలను ఉధృతం చేయాలని మహాసభలు పిలుపునిచ్చాయి. దేశంలో వేగంగా అమలౌతున్న ప్రపంచీకరణ విధానాల వల్ల అసంఘటితరంగం కార్మికులు తీవ్రంగా నలిగిపోతున్నారు. వారి సమస్యల పరిష్కారం కోసం త్వరలో దేశవ్యాపిత సమ్మెకు సిద్ధం కావాలని మహాసభ తీర్మానించింది. అమృతసర్, ముంబాయి, కలకత్తా, తిరువనంతపురం- దేశం నలుదిక్కుల నుండి ప్రారంభమయిన కార్మికవర్గ జాతాలు 17వ తేదీ బెంగుళూరు మహాసభల ప్రాంగణం అమరజీవి సూర్యానారాయణరావు నగర్ కు చేరుకున్నాయి. వేలాదిమంది ప్రతినిధులు, ఆహ్వానితుల సమక్షంలో సిఐటియు అధ్యక్షులు ఎం.కె.పాంధే పతాకావిష్కరణ చేశారు. దేశంలోని అన్ని రాష్ట్రాలు అన్ని రంగాలకు ప్రాతినిధ్యం వహిస్తూ 2439 మంది ప్రతినిధులు హాజరయ్యారు. వారిలో 297మంది శ్రామిక మహిళలున్నారు.



ఈ మహాసభలలో అరుదైన రీతిలో అంతర్జాతీయ కార్మికవర్గ సౌహార్ద్రత వ్యక్తమవటం విశేషం. రాజకీయ అనుబంధాలను, ప్రాంతీయ అంతరాలను అధిగమించి విదేశీ కార్మిక సంఘాల ప్రతినిధులు హాజరయ్యారు. 28 దేశాల నుండి, 38 సంస్థల నుండి 56మంది ప్రతినిధులు విచ్చేశారు. డబ్ల్యుఎఫ్ టియు, ఐసిఎఫ్ టియులకు అనుబంధ

సంఘాలు, పలు స్వతంత్ర సంఘాలనుండి మహాసభకు విచ్చేశారు. చైనా, వియత్నాం, క్యూబా, వెనిజులా, మెక్సికో, నేపాల్, బంగ్లాదేశ్, పాక్, శ్రీలంక, ఫ్రాన్స్, ఇంగ్లాండ్, జపాన్, ఇటలీ, ఆస్ట్రేలియా, రష్యా, ఉజ్బెకిస్తాన్, సిరియా, లిబియా, ఆఫ్రికా, హంగేరీ, స్పెయిన్, గ్రీస్, మారిషస్, థాయిలాండ్, సైప్రస్ దేశాల వారున్నారు. మొదటిసారిగా అమెరికా కార్మిక నేతలు



సిఐటియు మహాసభలకు హాజరయ్యారు. కర్నాటక సంప్రదాయక పద్ధతులలో వారందరినీ మహాసభ సన్మానించింది.

సాహిత్య సందేశాలు :

ప్రపంచ కార్మిక సంఘాల సమాఖ్య (డబ్ల్యుఎఫ్ఐటియు) అంతర్జాతీయ లేబరు సంస్థ (ఐఎల్ఓ) ప్రతి నిధులు హాజరై సందేశాలిచ్చారు. ఎం.ఆధ్యంతయ్య (ఐఎన్ఐటియుసి), గురుదాస్దాస్ గుప్తా (ఎఐటియుసి), ఆర్.శంకర్ (ఎఐసిసిటియు), శివశంకర్ (టియుసిసి), ఆర్.రాధాక్రిష్ణ (యటి యుసిఎల్ఎస్) హాజరై సందేశమిచ్చారు. బిఎంఎస్ వారు సందేశం పంపారు. 17 అఖిల భారత ఫెడరేషన్ల నాయకులు మహాసభలో పాల్గొని సందేశాలిచ్చారు.

ప్రారంభసభలో ఆహ్వానసంఘం చైర్మన్ వి.జి.కె.నాయర్ స్వాగతోపన్యాసం చేశారు. డా॥ఎం.కె.పాంధే అధ్యక్షోపన్యాసం చేశారు. సరళీకృత

రాష్ట్రం నుండి : ఉపాధ్యక్షులుగా ఆర్.సుధాభాస్కర్, కార్యదర్శిగా ఎస్.వీరయ్య ఎన్నికయ్యారు.

వర్కింగ్ కమిటీ సభ్యులు : పి.రోజా, నై సిద్ధయ్య, ఎం.సాయిబాబు, ఆర్.లక్ష్మయ్య (సెంటర్), డివి.కృష్ణ (కృష్ణా), ఎస్.రామారావు (విశాఖపట్నం), ఎస్.నరసింహారెడ్డి (హైదరాబాద్), జేబిరాజ్ (తూర్పుగోదావరి).

జనరల్ కౌన్సిల్ సభ్యులు : అజయ్ శర్మ (విశాఖపట్నం), ఎస్.పుణ్యవతి, పి.రాజారావు, ఎ.వి.నాగేశ్వరరావు, భూపాల్, పాలడుగు భాస్కర్, బి.బిక్ష్మయ్య, ఆర్.కోటంరాజు, వాసిరెడ్డి వీరభద్రం (సెంటర్), లలితమ్మ (అనంతపురం), ఎం.ధనలక్ష్మి (విశాఖపట్నం), ఎం.చుక్కయ్య (వరంగల్), కల్యాణం వెంకటేశ్వరరావు (ఖమ్మం), రామాంజనేయులు (కర్నూలు), టి.వీరారెడ్డి (నల్గొండ), సిహెచ్.బాబూరావు (విజయవాడ), జె.మల్లిఖార్జునరావు (మెదక్), శ్రీనివాస (విజయనగరం), సుబ్బమ్మ (కడప), సులోచన (నల్గొండ), జనరల్ కౌన్సిల్లో పైన పేర్కొన్న వర్కింగ్ కమిటీ సభ్యులు భాగస్వాములు.

ఆర్థిక విధానాలకు, వాటి సూత్రధారి అమెరికన్ సామ్రాజ్యవాదానికి వ్యతిరేకంగా దేశవ్యాపితంగా ప్రజాపోరాటాలు ఉధృతం కావాలి. అందుకు కార్మికవర్గం చొరవ పెరగాలని పిలుపునిచ్చారు.

ప్రధాన కార్యదర్శి నివేదిక :

సిఐటియు ప్రధాన కార్యదర్శి చిత్తబ్రత మజుందార్ మహాసభలో రిపోర్టు ప్రవేశపెట్టారు. 2006 డిసెంబరు 14 జాతీయ సార్వత్రిక సమ్మే జయప్రదంగా జరిగిన నేపథ్యాన్ని ఆయన గుర్తు చేశారు. కార్మికుల హక్కులు, జీవనం, సంక్షేమంపై దాడి తీవ్రతర మవుతున్నది. లేబరు చట్టాలు ఘోరంగా ఉల్లంఘించబడుతున్నాయి. ఈ ప్రక్రియలో యజమానులకు అండగా పాలకులు నిలుస్తున్నారు. మొత్తం శ్రామిక ప్రజలపై ఈ దాడులు విస్తరిస్తున్నాయి.

ఈ స్థితిలో సిఐటియు పలు రాష్ట్రాలలో ప్రజల వక్షాన నిలబడి సాగిస్తున్న పోరాటాలను ఆయన వివరించారు. రాజస్థాన్లో మనది చిన్న ఉద్యమం ఒక జిల్లాలో రైతాంగం నీటికోసం సాగించిన పోరాటంలో సిఐటియు అగ్రభాగాన నిలచింది. కార్మిక, కర్షక ఐక్యతకు ప్రతీకగా నిలిచిందని తెల్పారు.

హిమాచల్ ప్రదేశ్లో యజమానులు, పాలకులు కుమ్మక్కై నిర్మాణ కార్మికవర్గంపై సాగిస్తున్న దాడులను వివరించారు. ఆ కార్మికవర్గాన్ని ఏకం చేసి, వారి పోరాటాలకు నాయకత్వం వహించే క్రమంలో మన నాయకత్వం నిర్బంధాన్ని, హత్యాకాండను ఎదుర్కొని నిలచిన తీరును ప్రశంశించారు.

ఆంధ్రప్రదేశ్లో 'శ్రామిక సమర భేరి' అసంఘటితరంగం కార్మికులను కదిలించిన క్రమాన్ని ఆ ఉద్యమ ఫలితాలను ప్రస్తావించారు. హర్యానా, పంజాబ్లో సాగుతున్న సమరశీల పోరాటాలను వివరించారు.

రాష్ట్రాలు, ఫెడరేషన్ల నుండి మొత్తం 51 మంది ప్రతినిధులు ప్రధానకార్యదర్శి నివేదికపై చర్చలలో పాల్గొన్నారు. తమ అనుభవాలు తెల్పారు. ఉద్యమ అభివృద్ధికి నిర్మాణాత్మక సూచనలు చేశారు. దేశంలో పెరుగుతున్న వ్యవసాయ సంక్షోభాన్ని, రైతాంగం ఆత్మహత్యల క్రమాన్ని చర్చలలో ప్రస్తావించారు.

శ్రామిక మహిళ ప్రత్యేక సెషన్ :

ఈ అంశంపై మహాసభలో ప్రత్యేక చర్చ జరిగింది. శ్రామిక మహిళా రంగంలో కర్తవ్యాలు ప్రకటనను సిఐటియు కార్యదర్శి డా॥ హేమలత సభలో ప్రవేశపెట్టారు. 27మంది ప్రతినిధులు చర్చలలో పాల్గొన్నారు.

కమిషన్ పత్రాలపై చర్చ :

మహాసభ 4వ రోజు ఈ అంశానికి కేటాయించారు. కమిషన్ అంశాలు : (1) అంతర్జాతీయ కార్మికోద్యమం-కొన్ని వర్తమాన పరిణామాలు. (2) న్యాయవ్యవస్థ-భారత కార్మికవర్గం (3) 11వపంచవర్ష

అర్హతల పత్రాల విశ్లేషణ

వయస్సుల వారీగా : సభలకు హాజరైన వారిలో 46నుంచి 60ఏళ్ళ మధ్య ఉన్నవారు 1243 మంది, 35యేళ్ళకన్నా తక్కువైన వారు కేవలం 134మంది, 71 యేళ్ళదాటిన సీనియర్ నేతలు 109మంది ఉన్నారు. సభలకు హాజరైన ప్రతినిధుల్లో సిటు మాజీ ప్రధాన కార్యదర్శి సమర్ ముఖర్జీ వయస్సులో అత్యంత పెద్దవారు

ఏ స్థాయివారు : జిల్లా కమిటీల స్థాయిలో పూర్తికాలం కార్యకర్తలుగా ఉన్నవారు 694 మంది ఉన్నారు. 288 మంది యూనియన్ స్థాయిలో పూర్తికాలం కార్యకర్తలు. అఖిల భారత కమిటీ స్థాయిలో 47మంది, రాష్ట్ర కమిటీల స్థాయిలో 243 మంది పూర్తికాలం కార్యకర్తలుగా ఉన్నవారు మహాసభకు హాజరయ్యారు. 32మంది అఖిల భారత స్థాయిలో కార్యవర్గంలో ఉన్నవారుకాగా 161 మంది రాష్ట్ర కమిటీల స్థాయిలో కార్యవర్గ సభ్యులుగా ఉన్నారు.

విద్యార్హతలు : పదో తరగతిదాకా చదివినవారు 1095 మంది, డిగ్రీ దాకా చదివినవారు 764మంది ఉన్నారు. మహాసభ ప్రతినిధుల్లో 1977-90 మధ్యలో కార్మికోద్యమంలోకి వచ్చినవారు 1032 మంది ఉండగా, స్వాతంత్ర్యోద్యమానికి ముందే

కార్మికోద్యమంలో చేరినవారు 17మంది ఉన్నారు.

వృత్తిపరంగా : మహాసభ ప్రతినిధుల్లో వృత్తిపరంగా చూస్తే.. అఫీసుల్లో పనిచేసే ఉద్యోగులు 332 మంది, 304 మంది ఫ్యాక్టరీ కార్మికులు, 1053 మంది పూర్తికాలం కార్యకర్తలు ఉన్నారు. 497 మంది ప్రైవేట్ రంగంలోనూ, 519 మంది ప్రభుత్వరంగం లోనూ పని చేస్తున్నవారు ఉన్నారు.

నిర్బంధం : మహాసభలకు హాజరైన ప్రతినిధుల్లో వందలాది మంది నిర్బంధాన్ని, శిక్షలను ఎదుర్కొన్నవారున్నారు. ఉద్యమాల్లో పాల్గొనడం వల్ల ఉద్యోగంనుంచి సస్పెండ్ కావడమో, తొలగించబడటమో, శిక్షకు గురికావడమో జరిగినవారు 428 మంది. జైలు జీవితం అనుభవించినవారు 612 మంది. వీరిలో పశ్చిమబెంగాల్ కు చెందిన దిలీప్ బిశ్వాస్ యేదేళ్ళు జైలులో ఉన్నారు. రహస్య జీవితం గడిపినవారూ చాలామంది ఉన్నారు. వీరిలో సమర్ ముఖర్జీ వివిధ సందర్భాల్లో ఎనిమిదేళ్ల కాలం రహస్య జీవితం గడిపారు.

ప్రణాళిక అవగాహన పత్రం- కార్మికవర్గ దృక్పథం (4) కాంట్రాక్టీకరణ, టెట్ సోర్సింగ్ (5) ప్రపంచ వాణిజ్య సంస్థ- ప్రస్తుత సమస్యలు, సవాళ్ళు (6) ప్రత్యేక ఆర్థిక మండళ్ళు- విధాన మార్పుల అవసరం. ప్రతినిధులు 6 భాగాలుగా విడివడి, 6 కమిషన్ పేపర్లపై చర్చా వేదికలలో పాల్గొన్నారు. మొత్తం 300ల మంది ప్రతినిధులు ఈ చర్చలలో పాల్గొని విలువైన సూచనలు చేశారు. అఖిల భారత నాయకులు చర్చలకు నేతృత్వం వహించారు.

ప్రధాన కార్యదర్శి నివేదికపై ప్రతినిధుల చర్చల సరళిని చిత్తబ్రత మజుందార్ సమీక్షించారు. ప్రమాదకరమైన ప్రభుత్వ విధానాలకు వ్యతిరేకంగా ప్రజలను పెద్దఎత్తున కదిలించే బాధ్యతను కార్మికవర్గం చేపట్టాలి. జాతీయ ప్రజాసంఘాల వేదిక (ఎన్ పిఎంఓ)ను చురుకుగా పని చేయించాలి. అందుకు అనుగుణంగా సిఐటియు తన నిర్మాణశక్తిని, రాజకీయ సైద్ధాంతిక అవగాహనలను పెంచుకోవాలని చెప్పారు.

కర్తవ్యాలు :

భవిష్యత్ కర్తవ్యాలపై మహాసభ పలు తీర్మానాలు ఆమోదించింది.

1. అసంఘటితరంగం సమగ్రశాసనంకోసం కార్మికులు పార్లమెంట్ బడ్జెట్ సెషన్ సందర్భంగా దేశవ్యాప్త సమ్మె నిర్వహించాలి.
2. ప్రభుత్వరంగం కార్మికుల సమస్యపై జాతీయ స్థాయి సెమినార్ నిర్వహించాలి.
3. కాంట్రాక్టు కార్మికుల సమస్యలపై జాతీయ సదస్సు నిర్వహించాలి. కార్యచరణ పథకం రూపొందించి

అమలు జరపాలి.

4. డి సెంబరు 16 నవ్వె నందర్భంగా రూపొందించిన 16 డిమాండ్స్ సాధనకు ప్రభుత్వంపై వత్తిడి పెంచేందుకు స్పాన్సరింగ్ కమిటీతో భాగస్వాములతో చర్చించాలి.
5. రైతు, వ్యవసాయ కార్మిక సంఘాలతోకలిసి దేశవ్యాప్తంగా జిల్లా కేంద్రాలు, పారిశ్రామిక కేంద్రాలలో 2007 మార్చి మొదటివారంలో 6 అంశాలపై ప్రచార కార్యక్రమం చేపట్టాలి.
6. 2007ను సిఐటియు వ్యవస్థాపక ప్రధాన కార్యదర్శి పి.రామమూర్తిగారి శతజయంతి నంవత్సరంగా వలు కార్యక్రమాలు నిర్వహించాలి. ఆ కామ్రేడ్ జ్ఞాపకార్థం నిర్మించతలపెట్టిన పి.రామమూర్తి “ట్రేడ్ యూనియన్ స్కూల్ మరియు పరిశోధనా కేంద్రం” ప్రాజెక్టును సత్వరమే పూర్తి చేయాలి.

నూతన నాయకత్వ ఎంపిక :

35మంది కార్యదర్శివర్గాన్ని 460మంది జనరల్ కౌన్సిల్ సభ్యులను మహాసభ ఏకగ్రీవంగా ఎన్నుకుంది. 125మంది వర్కింగ్ కమిటీ సభ్యులను జనరల్ కౌన్సిల్ సమావేశమై ఎంపిక చేసింది.

మాజీ ప్రధాన కార్యదర్శి సమర్ ముఖర్జీ మహాసభల సావనీర్ను ఆవిష్కరించారు. తొలికాపీని సిఐటియు ఉపాధ్యక్షులు ఆర్.ఉమానాథ్ కు అందించారు. అధ్యక్షుడు ఎం.కె.పాంధే గారి తుది పలుకులతో మహాసభలు ఉత్సాహపూరిత వాతావరణంలో ముగిశాయి.

పదేళ్ల వయసున్న తన కొడుకును తీసుకుని ఆస్పత్రికి వచ్చిందామె. విపరీతమైన విరేచనాలవుతున్నాయని, చర్మంపై దద్దుర్లు వస్తున్నాయని చెప్పిందామె. గతంలో అతనికి వాడిన మందుల వివరాలు కనుక్కుంటే అవాక్కవడం డాక్టర్ వంతయింది. ఆ బాబుకు శ్వాస సంబంధమైన సమస్య వచ్చింది. తన భర్తకు కూడా గతంలో శ్వాసకోశాల ఇన్ ఫెక్షన్ వచ్చింది. రెండింటి లక్షణాలు ఒకే విధంగా అనిపించి డాక్టర్ వద్దకు తీసుకెళ్లకుండా తండ్రి వాడిన మందులనే ఈ పిల్లాడికి వాడిందామె. పెద్దవారికి, చిన్నవాళ్లకు వాడే యాంటి బయాటిక్స్ లో తేడాలుంటాయని తెలియకపోవడమే ఈ సమస్యకు అసలు కారణం.


ఆమెకు 50 ఏళ్లుంటాయి. తీవ్రమైన అస్వస్థతతో ఆస్పత్రి చేరింది. రక్తపరీక్షలో తెల్లరక్త కణాలు, ప్లేట్ లెట్ కణాలు చాలా తక్కువగా ఉన్నట్లు తేలింది. కొంతవరకు అనీమియా కూడా ఉందన్నారు. సమస్యకు కారణమేంటో తేల్చుకోవడం కష్టమైంది. కేసును పూర్తిగా అధ్యయనం చేస్తే తేలిక విషయం ఆశ్చర్యాన్ని కలిగిస్తుంది. మొదటి నుంచి యాంటి బయాటిక్ మందులను వాడడం ఆమె అలవాటు. దీర్ఘకాలికంగా వాటికి ప్రభావితమైన ఎముక మజ్జా సామర్థ్యం తగ్గిపోయింది. ఫలితంగా అది ఉత్పత్తి చేసే రక్తకణాల సంఖ్య కూడా విపరీతంగా పడిపోయింది.

మొదటికే మోసం సొంతవైద్యం!

ఇలా చెప్పుకుంటూ పోతే యాంటి బయాటిక్స్ దుష్ప్రభావాలు అనంతం. ఏదైనా ఇన్ ఫెక్షన్ రాగానే డాక్టర్ దగ్గరికి వెళ్లడానికి బదులుగా మందుల దుకాణానికి పరుగులు తీయడం మనలో చాలామందికి అలవాటే. తెలిసీ తెలియక వాళ్లిచ్చే యాంటి బయాటిక్స్ నే దివ్యోషధాలుగా వాడుతుంటాం. దీనివల్ల మెడికల్ షాపువాళ్లు, ఫార్మసీటికల్ కంపెనీలు లాభపడతాయే గాని రోగికి ఒరిగేదేం లేదు.

మంచివే...కానీ..

యాంటి బయాటిక్స్ ఆవిష్కరణ వైద్యరంగాన్ని మలుపు తిప్పిన అపూర్వ ఘట్టం. ఒకప్పుడు సాధారణ ఇన్ ఫెక్షన్లను కూడా ఎదుర్కొనే మార్గం తెలియక వైద్యులు సైతం ఆందోళన చెందేవారు. కాని ఇప్పుడు.. ప్రాణాంతకమైన ఇన్ ఫెక్షన్లను కూడా అలవోకగా నయం చేస్తున్నారంటే అందుకు కారణం యాంటి బయాటిక్స్ అంటే అతిశయోక్తి కాదు. అయితే విచక్షణారహితంగా ఎడాపెడా వాడేస్తూంటే రక్షించే యాంటి బయాటిక్ మందులే ప్రాణాంతకమవుతాయి. యాంటి బయాటిక్స్ ను మోతాదుకు మించి వాడితే అవి విషపదార్థాలుగా మారి కాలేయం, కిడ్నీ వంటి ప్రధానావయవాలను దెబ్బతీస్తాయి. అలాగని అవసరమైన మోతాదు కన్నా తక్కువ వాడి వదిలేస్తే ఇక పని చేయకుండా అయిపోతాయి.



చాలామంది డాక్టర్ రాసిచ్చిన మోతాదు ప్రకారం మందులు వాడరు. జబ్బు తగ్గిపోయింది కదా అని వాడటం మానేస్తారు. ఇది చాలా ప్రమాదకరం. పూర్తి మోతాదులో వాడితేనే ఇన్ ఫెక్షన్ కు కారణమైన బాక్టీరియా పూర్తిగా నశించిపోతాయి. లేదా అవి తిరిగి శక్తిని

పుంజుకుని ఆయా యాంటి బయాటిక్స్ ను తట్టుకునేలా తమ జన్యునిర్మాణాన్ని మార్చుకుంటాయి. ఫలితంగా తిరిగి ఆ మందులు పని చేయవు.

అన్నిటికీ ఒకే మందా?

జ్వరం, జలుబు, దగ్గు వంటి లక్షణాలు బాక్టీరియా, వైరస్ లలో దేనివల్లనైనా రావచ్చు. యాంటి బయాటిక్ మందులు కేవలం బాక్టీరియా వల్ల కలిగే ఇన్ ఫెక్షన్లకి మాత్రమే పని చేస్తాయి.

చిన్నారులకు వారి వయసు, బరువులను దృష్టిలో పెట్టుకుని మందులు వాడాల్సి వుంటుంది. ఆ విషయం తెలియని మనం వారికి సైతం ఇష్టం వచ్చినట్టుగా మందులు వాడేస్తుంటాం. దీనివల్ల సమస్య పెరుగుతుందే గాని ఫలితం ఉండదు. ఇన్ ఫెక్షన్లన్నింటికీ ఒకే రకమైన యాంటి బయాటిక్స్ వాడకూడదు. అందువల్ల వైద్యుల సలహా లేకుండా మనకు తోచిన రీతిలో యాంటి బయాటిక్స్ ను వాడితే మన కన్నును మనమే పొడుచుకున్నవాళ్లం అవుతాం. మందుల దుకాణం వాళ్లు కూడా నిద్రమాత్రల మాదిరిగా డాక్టర్ ప్రిస్క్రిప్షన్ లేకుండా యాంటి బయాటిక్స్ ను అమ్మకూడదు. ప్రభుత్వం కూడా ఈ విషయంలో కఠిన చర్యలు చేపడితే మానవాళికి అందిన అద్భుత ఔషధాలు వ్యర్థమైపోకుండా పరిరక్షించు కోగలుగుతాం.

ఈ ధరల మీద మన్నుపోయ్...

ఆమె పేరు రేణుక. హైదరాబాద్ మున్సిపల్ కార్పొరేషన్ లో కాంట్రాక్టు స్వీపరుగా పని చేస్తుంది. ముషీరాబాద్ బస్టిలోని ఒక చిన్న రేకుల గదిలో భర్త, ఇద్దరు పిల్లలతో నివాసం. వళ్ళిరుచు కుని రోడ్డు ఊడిస్తే ఆమెకొచ్చే జీతం ముష్టి 2వేల రూపాయలు.

అసలే రేణుకది అరకొర ఆదాయం. గదికి కరెంటుతో కలిపి వెయ్యి రూపాయల అద్దె. ఇద్దరు పిల్లల చదువుకి ఫీజులు రూ.350లు పోతే ఇక మిగిలే కొద్దిపాటి మొత్తంతో సంసారం ఈదాలి. గోరుచుట్టుపై రోకటి పోటులాగా ఇప్పుడు బియ్యం, పప్పు, ఉప్పుల ధరలు కొండెక్కి వెక్కిరిస్తున్నాయి.

కిలో చింతపండు 3నెలల క్రితం రూ.30లు ఉన్నది ఇప్పుడు రూ.60లు, ఆరునెలల క్రితం 40 రూ.లు ఉన్న ఎండుమిర్చి ఇప్పుడు 80 రూ.లు, నెలక్రితం 39 రూ.లున్న వెల్లుల్లిపాయ ఇప్పుడు 75 రూ.లు, కిలో 10 రూ.లు పెడితే వచ్చే దొడ్డు బియ్యానికి ఇప్పుడు 12 రూ.లు, ఉల్లిపాయకు 13 రూ.లు పెడుతున్నామనీ రేణుక వాపోయింది. తమ లాంటి పేదల బతుకులు ఎలా తెల్లారాలని అడిగింది. పక్కన గదిలో ఉండే మరో కాంట్రాక్ట్ వర్కర్ అయిలమ్మదీ అదే పరిస్థితి.

ఒక రేణుక, ఒక అయిలమ్మే కాదు లక్షలాది మంది పేద కార్మికుల జీవితాల్లో పెరుగుతున్న ధరలు చీకట్లు నింపుతున్నాయి. కేంద్ర, రాష్ట్ర ప్రభుత్వాలు అనుసరించే ప్రైవేటీకరణ, ప్రపంచీకరణ విధానాలు వారి జీవితాల్లో నిప్పులు పోస్తున్నాయి. ఈ విధానాలు పెద్ద వ్యాపారస్తులు, పెట్టుబడిదారులు, కాంట్రాక్టర్ల బొజ్జలు నింపుతుంటే పేదలు అర్థాకలితో మాడుతున్నారు.

రేణుక, అయిలమ్మలకి 10సంవత్సరాల క్రితం నెలకి జీతం 1000 రూ.లు మాత్రమే. సంఘం నీడన ప్రభుత్వంతో, మున్సిపల్ అధికారులతో, కొట్లాడగా కొట్లాడగా 2000 రూ.లకి పెరిగింది. అయినా ఏం లాభం? రూపాయల్లో చూసుకుంటే జీతం పెరిగిందిగానీ, దానితో వచ్చే సరుకులు మాత్రం తగ్గిపోయాయి. అంటే వాస్తవ వేతనంతగ్గింది. రేణుక, అయిలమ్మల మాటల్లోనే 10 సంవత్సరాల క్రితానికి ఇప్పటికి కొన్ని నిత్యావసర సరుకుల ధరలను పోల్చి చూస్తే ఇది తేలింది.

కిలోకి 10 సంవత్సరాల క్రితం		ఇప్పుడు
చౌకబియ్యం	2.00	5.50
లావుబియ్యం	5.50	12.00
పామాలిన్ నూనె	25.00	47.00
పెసరపప్పు	18.00	55.00
కందిపప్పు	18.00	36.00
ఎండుమిర్చి	20.00	80.00
ఉల్లిగడ్డ	2.50	13.00
వెల్లుల్లి	10.00	75.00
కిరసనాయిలు	-	10.00

పై ధరలతోబాటు స్కూలుఫీజులు, బస్సుఛార్జీలు, ఇంటి అద్దెలు కూడా రెట్టింపుకు మించి పెరిగాయనటంలో సందేహం లేదు. అందువల్ల రేణుక, అయిలమ్మల వేతనం 1000 రూ.ల నుండి 2000 రూ.లకు పెరిగినా దానికి వచ్చే సరుకులు అంతకుముందు కంటే తక్కువ వచ్చాయి. డబ్బుల రూపంలో వారి

వేతనం పెరిగినా, సరుకుల రూపంలో తగ్గింది. అంటే వాస్తవ వేతనం తగ్గింది. మరి రేణుక, అయిలమ్మల వంటి వారు పోరాటాలు చేయకుండా వుంటే వెయ్యి రూపాయల దగ్గరనే వుండే వారు. సరుకుల రూపంలో అది 500 రూ.లకి తగ్గేది.

వీరే కాదు. మన రాష్ట్రంలోని లక్షలాదిమంది అసంఘటిత కార్మికుల దుస్థితి ఇదే. ధరల పెరుగుదల నుండి కొంతయినా రక్షణ ఇచ్చే డిఎ సౌకర్యం కూడా వారికి లేదు.

ప్రభుత్వ విధానాలు అగ్నికి ఆజ్యం పొస్తున్నాయి. గత ఎన్నీయే ప్రభుత్వ విధానాలనే నేటి యుపిఎ ప్రభుత్వం కొనసాగిస్తున్నది. ఆహార ధాన్యాల సేకరణకు, గోడౌన్లు కట్టుకోటానికి ప్రైవేటు రంగానికి ప్రభుత్వం అనుమతి ఇచ్చింది. వారు ధాన్యం, పప్పులు వంటి ఆహార పదార్థాల్ని కొనుగోలు చేసి నిల్వ పెడుతున్నారు. ఇప్పుడు బ్లాక్ మార్కెటింగ్ అనే పదమే ఎగిరిపోయింది. దొంగతనం కూడా దొరతనమయింది. కృత్రిమ కొరతను సృష్టించి బాగా రేట్లు పెంచి అమ్ముకుంటున్నారు.

ఈ ప్రైవేటీకరణ విధానాన్ని రద్దు చేసి ఆహార ధాన్యాలను ప్రభుత్వమే పూర్తిగా సేకరించి పంపిణీ చేయాలి. కానీ ప్రభుత్వం దీనికి సిద్ధపడకుండా గోధుమలు, పప్పులు, నూనెలను విదేశాల నుండి దిగుమతి చేసుకోటానికి ప్రోత్సహిస్తున్నది. వీటిపై వేసే సుంకాలను కూడా తగ్గించేసింది. అయినా ఇంతవరకు ధరలు ఆకాశం నుండి దిగిరాలేదు. పైగా ఈ దిగుమతుల వల్ల అసలే సంక్షోభంలో వున్న వ్యవసాయ రంగం మరింత కుదేలవుతున్నది. దిగుమతి సుంకాలు తగ్గించటం వల్ల ప్రభుత్వ ఆదాయం తగ్గిపోయి సామాజికరంగానికి ఖర్చు పెట్టటానికి నిధులు లేకుండా పోయాయి.

ప్రైవేటు వ్యాపారులు, సంస్థలకు అనుకూలంగా ప్రభుత్వం తీసుకున్న మరో నిర్ణయం కూడా ధరల పెరుగుదలకు దారి తీసింది. రాబోయే కాలానికి సంబంధించిన నిత్యావసర సరుకుల లావాదేవీల ఒప్పందాలను (ఫార్వర్డ్ ట్రేడింగ్) చేసుకోటానికి గతంలో ఎన్నీయే ప్రభుత్వం అనుమతించింది. సరుకుతో సంబంధం లేకుండా కాగితాల మీదనే ఈ వ్యాపారం నడుస్తున్నది. దీనితో నిత్యావసర సరుకుల ధరలు కృత్రిమంగా పెరిగిపోయాయి. మినపప్పు, కందిపప్పుల మీద ఇటువంటి వ్యాపారాన్ని ప్రభుత్వం తాత్కాలికంగా నిలిపివేసినది. ఈ వ్యాపారాన్ని అనుమతించటం ప్రమాదకరమని ఆచరణలో తేలినది.


యుపిఎ ప్రభుత్వం అధికారంలోకి వచ్చాక పెట్రోలు, డీజిలు రేట్లను 7సార్లు పెంచినది. ఈ పెరుగుదల కూడా పరోక్షంగా కూరగాయలు, ఆహార సరుకుల పెరుగుదలకు కారణమయినది. అంతర్జాతీయ మార్కెట్లో ముడిచమురు ధరలు బాగా తగ్గినప్పటికీ పెట్రోలు, డీజిలు రేట్లను ప్రభుత్వం కొద్దిగానే తగ్గించినది. మరోసారి రేట్లను తగ్గించాలని వామపక్షాలు డిమాండ్ చేస్తున్నాయి.

ధరలు వెంటనే తగ్గటానికి ఈ క్రింది చర్యలు చేపట్టాలని ప్రభుత్వాన్ని కోరుతూ ఆందోళన చేయాలి.

1. ఆహారధాన్యాలు, నిత్యావసర సరుకుల సేకరణ, పంపిణీలను పూర్తిగా ప్రభుత్వమే చేపట్టాలి.
2. పెట్రోలు, డీజిల్ ధరలను తగ్గించాలి.
3. నిత్యావసర సరుకుల్లో స్పెక్యులేటివ్ వ్యాపారాన్ని రద్దు చేయాలి.

ఉద్యమ వార్తలు

బీడీ కమిషన్దారుల సమావేశం




నిజామాబాద్లోని సిఐటియు కార్యాలయంలో 2007 జనవరి 1న బీడీ కమిషన్దారుల సమావేశం 50మందితో జరిగింది. ఇందులో 10మండలాలు, 8 వివిధ బీడీ కంపెనీలకు చెందిన కమిషన్దారులు పాల్గొన్నారు. ఈ సందర్భంగా వారు నిత్యం యజమానులతో, ప్రభుత్వ అధికారులతో, గ్రామాల్లో రాజకీయ నాయకుల ఒత్తిళ్లు, ఎదురౌతున్న సమస్యలపై చర్చించారు. ఈ సమావేశంలో ఆంధ్రప్రదేశ్ బీడీ & సిగార్ వర్కర్స్ యూనియన్ రాష్ట్ర కో-కన్వీనర్ ఎస్.రమ పాల్గొని ప్రసంగించారు. ఈ సందర్భం

గా వచ్చిన వారితో బీడీ కమిషన్దారుల సమన్వయ కమిటీ వేశారు. ఇందులో కన్వీనర్గా సుదర్శన్, కో-కన్వీనర్లుగా ఇ.సాయిరెడ్డి, జయకుమార్, కావెరి నారాయణ, తాళ్లసామర్ల, సభ్యులుగా డి.నారాయణ, ఆర్.సత్యనారాయణ, లక్ష్మణ్, వి.నాగరాజు, ఇ.వెంకటేశం, ఎ.స్వామి, ఇంజమార్, నరహరి, అంకాలస్వామి, బాల్ నర్సయ్య, ఎ.గంగాధర్, ఎ.లక్ష్మీనర్సయ్య, నమ్మబాయి, శ్రీను, జెలచారి, సలహాదారులుగా ఇ.మురళి, పి.సిద్ధారాములు సిఐటియు ఉపాధ్యక్షులు, కార్యదర్శులతో కమిటీ వేశారు.

బీడీ కార్మికుల సమస్యల పరిష్కారానికై సదస్సు

పురైగుర్తు జి.ఓ.297 తొలగింపుకై 2007 జనవరి 27న నిజామాబాద్లో సదస్సు జరిగింది. ఈ సదస్సుకు ఎ.పి.బీడీ & సిగార్ వర్కర్స్ యూనియన్ జిల్లా ప్రధాన కార్యదర్శి ఇ.మురళి అధ్యక్షత వహించారు. సిపిఐ(ఎం) ఎంఎల్ఎ ఎం.ఎ.గవూర్ ముఖ్యఅతిథిగా పాల్గొన్నారు. సిఐటియు రాష్ట్ర ఉపాధ్యక్షురాలు ఎస్.పుణ్యవతి, యూనియన్ రాష్ట్ర కో-కన్వీనర్ ఎస్.రమ, సిఐటియు జిల్లా నాయకులు పి.సిద్ధిరాములు, డి.వెంకట్, పి.సుధాకర్ పాల్గొన్నారు.





బీడీ కార్మికుల సదస్సు


మేదక్ జిల్లా చిన్నశంకరంపేట మండలంలో జనవరి 10న బీడీ కార్మికుల మండల సదస్సు జరిగింది. ఈ సదస్సులో బీడీ & సిగార్ వర్కర్స్ యూనియన్ కో-కన్వీనర్ ఎస్.రమ బీడీ కార్మికులకు కనీసవేతనాలు, గుర్తింపుకార్డుల, పిఎఫ్, ఇఎస్ఐ, తదితర సమస్యలను పరిష్కరించాలని డిమాండ్ చేశారు. అంగన్ వాడీ వర్కర్స్ & హెల్పర్స్ యూనియన్ జిల్లా కార్యదర్శి బాలమణి పాల్గొన్నారు. ఈ సదస్సులో 11మందితో నూతన కమిటీని ఎన్నుకున్నారు.

మెడికల్ కాలేజీలో కాంట్రాక్టు ఉద్యోగుల ధర్నా



అనంతపురం మెడికల్ కాలేజీలో కాంట్రాక్టు ఉద్యోగులకు 7 నెలల బకాయి వేతనాలు ఇవ్వాలని హైదరాబాద్ డిఎంఐ కార్యాలయం ముందు ధర్నా చేస్తున్న దృశ్యం. ఈ కార్యక్రమంలో యునైటెడ్ మెడికల్ & హెల్త్ ఎంప్లాయిస్ యూనియన్ రాష్ట్ర కార్యదర్శి భూపాల్, సిఐటియు రాష్ట్ర కార్యదర్శి ఎ.వి.నాగేశ్వరరావు ప్రసంగించారు. కాంట్రాక్టు ఎంప్లాయిస్ నాయకులు శ్రీనివాసరావు తదితరులు పాల్గొన్నారు.

ఆరోగ్యకార్యకర్తలను ప్రభుత్వ ఉద్యోగులుగా గుర్తించాలి



గ్రామాలలో వైద్య సౌకర్యాలు అందిస్తున్న సామాజిక ఆరోగ్యకార్యకర్తలను ప్రభుత్వ ఉద్యోగులుగా గుర్తించాలని భద్రాచలంలో జనవరి 11న జరిగిన సదస్సులో సామాజిక ఆరోగ్య కార్యకర్తల సంఘం రాష్ట్ర ప్రధాన కార్యదర్శి ధనలక్ష్మి ప్రసంగించారు. ఈ కార్యక్రమంలో జిల్లా ఉపాధ్యక్షులు ఎం.అప్పారావు, భీమవరపు వెంకటరెడ్డి, సిహెచ్.సీతామహాలక్ష్మి, సున్నం రాంబాయి తదితరులు పాల్గొన్నారు.

□ యూనియన్ ఎన్నికలు


సిఐటియు యూనియన్ల గెలుపు

2006 నవంబరులో జరిగిన యూనియన్ల గుర్తింపు ఎన్నికల్లో కోకాకోలా మరియు సూర్యవంశీ స్పిన్నింగ్ మిల్లులో సిఐటియు యూనియన్లు గెలుపొందాయి. నవంబరు 9వ తేదీన హిందూస్థాన్ కోకాకోలా బేవరేజీస్ ప్రైవేట్ లిమిటెడ్ లో జరిగిన ఎన్నికల్లో హెచ్ఎంఎస్ రాష్ట్ర అధ్యక్షులు, టిఆర్ఎస్ శాసనసభ్యులు శ్రీ నాయని నర్సింహారెడ్డి అధ్యక్షుడుగా వున్న హెచ్ఎంఎస్ యూనియన్ పై సిఐటియు రంగారెడ్డి జిల్లా అధ్యక్షులు డా॥బి.ఎన్.సుదర్శన్ అధ్యక్షుడిగా వున్న హిందూస్థాన్ కోకాకోలా ఎంప్లాయిస్ యూనియన్ 37 ఓట్ల అధిక్యతతో గెలిచింది.

సిఐటియుకు 167 ఓట్లు, హెచ్ఎంఎస్ కు 131 ఓట్లు రాగా ఐఎన్ టియుసి అధ్యక్షుడు శ్రీ జి.సంజీవరెడ్డి అధ్యక్షుడుగా వున్న ఐఎన్ టియుసి యూనియన్ కు ఒక్క ఓటు కూడా రాలేదు.

నవంబరు 18న అమీర్ పేటలోని సూర్యవంశీ స్పిన్నింగ్ లో జరిగిన వెరిఫికేషన్ ఎన్నికల్లో ఐఎఫ్ టియు నాయకుడు శ్రీ రవి నాయకత్వంలోని యూనియన్ పై సిఐటియు రంగారెడ్డి జిల్లా ప్రధాన కార్యదర్శి కా॥కె.హరిప్రసాద్ అధ్యక్షుడిగా వున్న సూర్యవంశీ స్పిన్నింగ్ మిల్స్ వర్కర్స్ యూనియన్ 110 ఓట్ల అధిక్యతతో గెలిచింది. ఐఎఫ్ టియుకి 45 ఓట్లు, సిఐటియుకి 155 ఓట్లు వచ్చినవి.

రౌండ్ టేబుల్ సమావేశం



దళితులతో సమానంగా వెనుకబడ్డ సమూహాలు ముస్లింలలో కూడా వున్నారని, వారి వెనుకబాటుతనం, అభద్రత సమస్యలకు సచార్ కమిటీ సిఫార్సుల అమలే శరణ్యమని ముస్లిం మేధావులు, వివిధ ప్రజాసంఘాల నేతలు వక్కాణించారు. కడప జిల్లా స్థానిక సిఐటియు కార్యాలయంలో సిఐటియు జిల్లా ప్రధాన కార్యదర్శి ఎ.రఘునాథ రెడ్డి అధ్యక్షతన “సచార్ కమిటీ సిఫారసులు-ముస్లింల స్థితిగతులు” అనే అంశంపై జనవరి 1న జరిగిన రౌండ్ టేబుల్ సమావేశంలో ముస్లింలు ఎదుర్కొంటున్న వివక్షకు “సమానావకాశాల కమిషన్” ఏర్పాటు చాలా అవసరమని వారు డిమాండ్ చేశారు.


సచార్ కమిటీ సిఫార్సులను ఆమోదించాలని, అమలు చేయాలని, సమానావకాశాల కమిషన్ ఏర్పాటు చేయాలని, బెంగాల్ ప్రభుత్వం ప్రకటించినట్లుగా 15శాతం బడ్జెట్ నిధులను ముస్లింలకు కేటాయిస్తూ, దేశమంతా నిర్ణయం తీసుకోవాలని రౌండ్ టేబుల్ సమావేశం తీర్మానించినది.

రౌండ్ టేబుల్ సమావేశం



భవన నిర్మాణ కార్మికులకు 1996 కేంద్రచట్టం అమలుకు వెల్ఫేర్ బోర్డు ఏర్పాటు చేయాలని కోరుతూ రంగారెడ్డి జిల్లా ఇబ్రహీంపట్నంలో 2007 జనవరి 31న జరిగిన రౌండ్ టేబుల్ సమావేశంలో ప్రసంగిస్తున్న యూనియన్ రాష్ట్ర కార్యదర్శి కె.ఉమామహేశ్వరరావు, సిఐటియు జిల్లా అధ్యక్షులు సుదర్శన్, యూనియన్ జిల్లా కార్యదర్శి కె.రమేష్, తదితరులు.

రాష్ట్ర ప్రభుత్వం దిష్టిబొమ్మ దగ్ధం




రాజమండ్రిలో ఆటోడ్రైవర్లపై లారీచార్జీ చేసిన పోలీసుల జులంకు నిరసనగా 2006 డిసెంబర్ 26న కడపనగరం పాత బస్టాండ్ లో దిష్టిబొమ్మ దగ్ధం చేస్తున్న ఆటో కార్మికులు మరియు సిఐటియు నాయకులు.

నిరాహారదీక్ష



భవన నిర్మాణ కార్మికుల సమస్యలు పరిష్కరించాలని, 1996 కేంద్ర నిర్మాణ కార్మికుల చట్టాన్ని భవన నిర్మాణ కార్మికులకు వర్తింపజేయాలని కోరుతూ భవన నిర్మాణ కార్మికుల (సిఐటియు అనుబంధం) ఆధ్వర్యంలో మెదక్ జిల్లా సంగారెడ్డిలో నిరాహారదీక్ష జరిగింది.

ఆటో కార్మికుల ఆందోళన



గుంటూరు జిల్లా తెనాలిలో 2006 డిసెంబర్ 28న ఆర్ డి ఓ ఆఫీసు వద్ద జరిగిన ధర్నాలో ప్రసంగిస్తున్న ఎస్.సుబ్రహ్మణ్యం, డి.వెంకటేశ్వరరావు, పి.రామారావు

భద్రాచలంలో కార్పెంటర్స్ - ద్వితీయ మహాసభ



శ్రీ వెంకటేశ్వర కార్పెంటర్ వర్కర్స్ వెల్ఫేర్ సొసైటీ ద్వితీయ మహాసభ జనవరి 1న భద్రాచలంలో జరిగినది. నూతన కార్యాలయం స్థానిక యుటిఎఫ్ ఆఫీసు ఎదురుగా భగవాన్ స్వీట్

అధినేత శ్రీ జి.ఎస్. శంకర్ గారు ప్రారంభించారు. ఈ మహాసభకు సభాధ్యక్షులుగా బ్రహ్మశ్రీ అనుగోజు నాగభూషణం, ముఖ్యఅతిథిగా రాష్ట్ర కార్యదర్శి బ్రహ్మశ్రీ ఆర్.పున్నమయ్య చార్యులు, అతిథులుగా బిల్డింగ్ వర్కర్స్ జిల్లా కార్యదర్శి బి.వెంకటరెడ్డి, సిఐటియు టౌన్ కమిటీ సెక్రటరీ ఎన్.బాలనరసారెడ్డి పాల్గొని, ప్రసంగించారు. నూతన కమిటీ 21మందితో ఎన్నికైనది. అధ్యక్షులుగా అనుగోజు నాగభూషణం, ప్రధాన కార్యదర్శిగా ఎస్.డి.షఫీ, గౌరవాధ్యక్షులుగా కావుల వెంకటేశ్వర్లు, ఉపాధ్యక్షులుగా అనుగోజు నరసింహాచారి, సోమరాజు, రామకృష్ణ ఎన్నికయ్యారు. ఆర్టీసి-ఎస్ డబ్ల్యుఎఫ్ సభ్యులు, టౌన్ సిఐటియు నాయకులు టి.దుర్గాచారి పాల్గొన్నారు. మాజీ ప్రధాన కార్యదర్శిగారి వందన సమర్పణతో మహాసభ జయప్రదంగా ముగిసినది.

గ్రానైట్ స్టాఫ్ & వర్కర్స్ యూనియన్ ప్రథమ మహాసభ

ప్రకాశంజిల్లా చీమకుర్తి ఏరియాలోని గ్రానైట్ స్టాఫ్ & వర్కర్స్ యూనియన్ ప్రథమ మహాసభ జనవరి 26న స్థానిక బోర్డు స్కూల్ ఆవరణములో జరిగింది. సభకు యూనియన్ అధ్యక్షులు లక్ష్మీనారాయణ అధ్యక్షత వహించారు. రాష్ట్ర సిఐటియు కార్యవర్గ సభ్యులు రవిశంకర్ రెడ్డి, సిఐటియు రాష్ట్ర కార్యదర్శి వై.సిద్ధయ్య పాల్గొని ప్రసంగించారు.

అనంతరం శ్రీకాలం సుబ్బారావు గౌరవాధ్యక్షులుగా, యం.లక్ష్మీనారాయణ అధ్యక్షుడుగా, బి.రామరాజు ప్రధానకార్యదర్శిగా, రాధాకృష్ణ కోశాధికారిగా, మొత్తం 20మంది ఆఫీసుబేరర్లుగా మరో 30మంది కార్యవర్గ సభ్యులు ఎన్నికయ్యారు.

గ్రామీణ కేబుల్ టీవి ఆపరేటర్ల యూనియన్ ఆవిర్భావం

2006 డిసెంబర్ లో జిల్లా కేంద్రమైన ఖమ్మంలో గ్రామీణ కేబుల్ ఆపరేటర్ల జిల్లా మహాసభ జరిగినది. మహాసభ కేబుల్ ఆపరేటర్ల డిమాండ్లపై తీర్మానించినది.

1. కేబుల్ టీవీ వ్యవస్థను పరిశ్రమగా గుర్తించాలి.
2. కరెంటుపోల్స్ ఛార్జీలు రద్దు చేయాలి.
3. బ్యాంకు రుణాలు కల్పించాలి.
4. ఆపరేటర్లకు లైసెన్సు విధానం అమలు చేయాలి.

5. వినోదపు పన్ను రద్దు చేయాలి.
6. వరద బాధిత ఆపరేటర్లను రక్షించాలి.
7. "పే" ఛానల్స్ రూరల్ ప్యాకేజీని ప్రకటించాలి.
8. వృత్తిపన్ను విధానం తొలగించాలి.
9. పోలవరం ముంపు బాధిత ఆపరేటర్లకు ప్రత్యామ్నాయం కల్పించాలి.

విరాళం

అపోలో హాస్పిటల్ యూనియన్ కార్మికులు సిఐటియు హైదరాబాద్ నగర కమిటీకి రూ.49,600 విరాళం నగర ఉపాధ్యక్షులు జి.విఠల్ కు అందజేస్తున్న దృశ్యం



సంఘటిత పోరాటలే సమస్యలకు పరిష్కారం



జనవరి 26న విజయనగరంలో జ్యూట్ వర్కర్స్ ఫెడరేషన్ (సిఐటియు) ఆధ్వర్యంలో రాష్ట్ర జ్యూట్ కార్మిక సదస్సు జరిగింది. ఈ సదస్సుకు సిఐటియు రాష్ట్ర అధ్యక్షులు ఆర్.సుధాభాస్కర్ ముఖ్య అతిథిగా హాజరయ్యారు. ఏలూరు, కొత్తూరు, గుంటూరు, చిట్టివలస, అరుణా, ఈస్ట్కోస్ట్, నెల్లిమర్లు, బొబ్బిలి, నవ్యా, జ్యోతి, జేగిరాం, ఉమా మరియు శ్రీకాకుళం జిల్లాలోని వివిధ పురి మిల్లులు అన్నికలిపి 15మిల్లుల నుండి సుమారు వెయ్యిమంది హాజరయ్యారు.

ఆర్.సుధాభాస్కర్ సదస్సును ప్రారంభించి, ప్రసంగిస్తూ రాష్ట్రంలో జ్యూట్ రంగంలో కార్మికులంతా సంఘటితమై పోరాడితే తప్ప ప్రస్తుతం ఎదుర్కొంటున్న సమస్యలు పరిష్కారం కావు. ప్రభుత్వాలు, జూట్ యాజమాన్యాలు అంతా కుమ్మక్కై కార్మికులను దోచుకుంటున్నారు. కోర్టులు కూడా కార్మికుల పక్షాన తీర్పులు ఇవ్వడం లేదు. విధి నిర్వహణలో కార్మికులు ప్రమాదానికి గురైతే చట్ట ప్రకారం యజమాన్యాలు పరిహారం చెల్లించాలి. ఈ బాధ్యత నుండి యాజమాన్యాలు తప్పుకునే ప్రయత్నం చేసినా, ప్రభుత్వాలు నోరు మెదపడం లేదు. ప్రభుత్వ విధానాలవల్ల దేశవ్యాప్తంగా పెట్టుబడిదారులదే పైచెయ్యి అవుతున్నది. వారికి తొత్తులుగా వ్యవహరిస్తున్న పాలకులు కార్మిక వ్యతిరేక చట్టాలను రూపొందించి, ఉన్న హక్కులను తొలగిస్తున్నారు. అందువల్ల జ్యూట్ కార్మికులంతా ఐక్యమై, తమపై జరుగుతున్న దాడిని త్రిప్పికొట్టాలని పిలునిచ్చారు.

జ్యూట్ వర్కర్స్ ఫెడరేషన్ రాష్ట్ర ప్రధాన కార్యదర్శి ఎస్.రమేష్ ప్రసంగిస్తూ ఇటీవల కాలంలో జ్యూట్ కార్మికులపై యాజమాన్యాలు పోటాపోటీగా దాడులకు దిగుతున్నారు. జీతాలను పెంచకుండా పనిభారాన్ని మోపుతున్నాయన్నారు. కార్మికులు వారికున్న హక్కులను వినియోగించుకోలేని పరిస్థితి ఎదురౌతోందని ఆవేదన వ్యక్తం చేస్తున్నారు. సింథటిక్, ప్లాస్టిక్ సంచల వల్లే జ్యూట్ రంగం సంక్షోభంలోకి నెట్టబడుతుందన్నారు. ఈ విషయాన్ని, ప్రక్కనపెట్టి నష్టాలు వస్తున్నాయని ప్రభుత్వం జ్యూట్ యాజమాన్యం వాదననే తెరపైకి తేవడం విడ్డూరంగా ఉంది. రాష్ట్రవ్యాప్తంగా 27 జ్యూట్ మిల్లుల్లో సుమారు 50వేల మంది కార్మికులు పని చేస్తున్నారని అన్నారు. బెంగాల్ కార్మికులను ఆదర్శంగా తీసుకుని కార్మికులంతా సంఘటితంగా పోరాడాలని అన్నారు.

ఫెడరేషన్ రాష్ట్ర అధ్యక్షులు ఎం.శ్రీనివాస సదస్సుకు అధ్యక్షత

వహించారు. సదస్సులో ఫెడరేషన్ రాష్ట్ర ఉపాధ్యక్షులు ఎం.క్రిష్ణమూర్తి కూడా ప్రసంగించారు.

అనంతరం వివిధ మిల్లుల నుండి నాయకులు మిల్లుల్లోని పరిస్థితులు, తదితర విషయాలను వివరించారు.

తీర్మానాలు : 1) బెంగాల్ జ్యూట్ కార్మికుల సమ్మెకు మద్దతుగా జనవరి 30న సంఘీభావ దినంగా పాటించి, అన్ని మిల్లుల వద్ద ధర్నాలు నిర్వహించాలి. 2) అన్ని మిల్లుల వద్ద స్థానిక సమస్యలపై ఫిబ్రవరిలో ఆందోళనలు నిర్వహించాలి. 3) రాష్ట్ర ప్రభుత్వం జారీ చేసిన మెస్తా కనీసవేతనాలు జి.ఓ.ను వెంటనే వెనక్కు తీసుకోవాలి.

వినిమయ ధరల సూచిక

(బేస్ 2001=100)

సెంటర్ సీరిస్	సెప్టెంబర్ 2006	అక్టోబర్ 2006	నవంబర్ 2006
హైదరాబాద్	118	119	119
గుంటూరు	122	122	122
విశాఖపట్నం	121	122	123
వరంగల్	126	127	128
విజయవాడ	121	121	123
గోదావరిఖని	129	130	129
రాష్ట్ర సీరిస్			
విజయనగరం	127	127	128
రాజమండ్రి	132	132	133
జగ్గయ్యపేట	130	131	131
తిరుపతి	126	126	127
కొత్తగూడెం	125	126	126
నిజామాబాద్	132	132	133
అలిండియా	125	127	127
ఎ.పి	125	125	126

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ -

ఆంధ్రప్రదేశ్ ప్రభుత్వము జారీ చేసినది.

డి లేబర్ బ్యూరో గవర్నమెంట్ ఆఫ్ ఇండియా

“వేలకు వేల రూపాయల చలానాలు, మోయలేని భారాలు, కేసులు... అరేయ్, ఒరేయ్... నా కొ...” అంటూ చీత్యారాలు. ఇదీ ఆటో కార్మికుల దుస్థితి.

పోరాటం ద్వారానే రక్షణ, మనిషిగా గౌరవం పొందగలమని ఆటో కార్మికులు గుర్తించారు. ‘జీవితం నేర్చిన అనుభవంతో బతుకుబండి లాగేందుకు, ప్రభుత్వంతో అమీతుమీ తేల్చుకునేందుకు వారు సిద్ధం అవుతున్నారు.’ లారీ, జైళ్ళకు వెరవకుండా హైదరాబాద్, రాజమండ్రి, ఒంగోలు, గుంటూరు, కడప, నల్గొండ, తదితర ప్రాంతాలలో ప్రభుత్వ దమనకాండను ఎదుర్కొని పోరాటాలు నిర్వహించారు.

నూతన ఆర్థిక విధానాల ప్రభావం : నూతన ఆర్థిక విధానాలు, సరళీకరణ విధానాల ఫలితంగా ప్రభుత్వరంగ సంస్థల ధ్వంసం, ఉద్యోగాల కుదించుతో దేశంలో నిరుద్యోగం విలయ తాండవం చేస్తున్నది. ప్రభుత్వం ఉపాధి కల్పించకపోవడంతో నిరుద్యోగ యువకులు పెద్దఎత్తున ఆటోరంగం వైపు తప్పనిసరి పరిస్థితిలో నెట్టబడ్డారు. 60లక్షల ఆటోలపై 9లక్షల మంది కార్మికులు బతుకులు వెళ్లదీస్తున్నారు.

‘అమ్మా పెట్టదు - అడుక్కు తినానివ్వదు’ అన్న చందంగా వున్నది ఆటో కార్మికుల పరిస్థితి. గత బిజెపి నాయకత్వంలోని కేంద్రప్రభుత్వం చమురు ధరలపై నియంత్రణ ఎత్తివేసి వ్యాపారులకు స్వేచ్ఛనిచ్చింది. పెట్రోలు, డీజిల్ ధరలకు హద్దులేకుండా పోతున్నది. వామపక్ష పార్టీల ఒత్తిడి వల్లనే ఇటీవల కొద్దిమేరకు రేట్లు తగ్గిన విషయం మనకు విదితమే. స్పేర్ పార్ట్స్ ధరలు విపరీతంగా పెరిగిపోతున్నాయి. ఇన్సూరెన్స్ కంపెనీలన్ని సిండికేట్గా మారి థర్డ్ పార్టీ ఇన్సూరెన్స్ రేట్లను 100శాతానికి పైగా పెంచేశారు. దేశవ్యాపిత నిరసన వల్ల కేంద్ర ఆర్థిక మంత్రి చిదంబరం పెంచిన రేట్లను 50శాతం తగ్గిస్తున్నట్లు ప్రకటించాల్సి వచ్చింది.

రాష్ట్ర ప్రభుత్వ లూటీ వ్యవహారం : వాతావరణ కాలుష్యం చెకప్ పేరుతో రూ.60లు వసూలు చేస్తున్నది చాలక రిజిస్ట్రేషన్ చేసి 7 సంవత్సరాలు నిండిన వాటికి ఏటా రూ.200లు గ్రీన్ ట్యాక్స్ వసూలు చేసేందుకు జి.ఓ.నం.238న విడుదల చేసింది. మరొక ప్రక్క మెకానికల్ మీటర్ల ట్యాంపరింగ్ అరికట్టే పేరుతో ఒక్కో ఆటోపై 3500-4000 రూ.ల చొప్పున 150 కోట్ల రూపాయల భారం మోపే డిజిటల్ మీటర్ల జి.ఓ.నం.213ను తీసుకువచ్చి మంత్రి వుంగుల అశ్రితులకు కోట్లరూపాయల నజరానాలు కట్టబెట్టేందుకు సిద్ధమయ్యింది.

వీటన్నింటిని తలదన్నే విధంగా ‘ఓవర్ లోడ్, యూనిఫారమ్, భారతీయ రహదారులపై నిషేధం’ అంటూ ట్రాఫిక్ పోలీసులు, ఆర్టీఏ, సివిల్ పోలీసులు, ఎన్ ఫోర్స్ మెంట్ తదితర డిపార్ట్ మెంట్ల ద్వారా రాష్ట్ర ప్రభుత్వం పెద్దఎత్తున ఆటో

కార్మికులపై దాడి చేస్తున్నది. 10-15వేల రూపాయల మేరకు చలానాలు వ్రాసి కోర్టుల చుట్టూ, పోలీసు స్టేషన్ల చుట్టూ తిప్పి, నిత్యం వేధింపులకు గురి చేస్తున్నారు. ప్రైవేటుబస్సు ఆపరేటర్లకు అవకాశాలు కల్పించాలనే ‘దురాలోచన’ ఇందులో దాగివుంది. ఇంకోవైపు ఫైనాన్సర్స్ (వడ్డీవ్యాపారుల) వేధింపులు పెచ్చుపెరిగి ఆటో కార్మికులు వేదనలకు గురవుతున్నారు. వరంగల్ జిల్లాలో ముగ్గురు కార్మికులు ఆత్మహత్యలు చేసుకున్నారు.

పోరాటాల బాట : అవమానాలు, భారాలు, వేధింపులు తట్టుకోలేక ఆటో కార్మికులలో రగులుతున్న అసంతృప్తి జ్వాలలు పోరాటాల బాట పట్టాల్సిన పరిస్థితిని కల్పిస్తున్నాయి.

తూర్పుగోదావరి జిల్లాలో పోలీసులు, ఆర్టీఏ వేధింపులపై సిఐటియు కలెక్టరేట్ ఎదుటధర్నా నిర్వహిస్తే 800మంది ఆటో కార్మికులు పాల్గొన్నారు. రాజమండ్రిలో పోలీసు, ఆటో కార్మికుల మధ్య జరిగిన పోరు రణరంగాన్ని తలపించింది. 26మందిపై నాన్ బెయిలబుల్ కేసులు పెట్టారు. వారంరోజులపాటు ఎలక్ట్రానిక్, ప్రింట్ మీడియాలో పెద్ద చర్చనీయాంశమే అయ్యింది.

ప్రకాశం, గుంటూరు జిల్లాల్లో ఒకేరోజు 100 ఆటోల చొప్పున అధికారులు సీజ్ చేస్తే పెద్దఎత్తున నిరసన, ఒంగోలులో ఆర్టీఏ ఆఫీసు ముట్టడిలో 2వేల మందికి పైగా పాల్గొన్నారు. ఒంగోలు మున్సిపల్ కమీషనర్ ఆధ్వర్యంలో జాయింట్ మీటింగు నిర్వహించాల్సి వచ్చింది. గుంటూరు జిల్లాలో ‘ఉండవల్లి’ కృష్ణాబ్యారేజీ నుండి గుంటూరు వరకు 40కి.మీ. డిసెంబర్ 27-28 తేదీలలో పాదయాత్ర నిర్వహించారు. రెండవరోజు జిల్లా మొత్తంగా ఆటో కార్మికులు స్వచ్ఛందంగా బంద్ నిర్వహించారు.


హైదరాబాద్, రంగారెడ్డి జిల్లాల్లో 11 సంఘాలు కలిసి ‘డిజిటల్ మీటర్ల వ్యతిరేక పోరాట కమిటీ’గా ఏర్పడి డిసెంబర్ 18న ఒకరోజు టోకెన్ సమ్మె చేశారు. జనవరి 10న సదస్సు నిర్వహించి ప్రభుత్వాన్ని హెచ్చరించినా ప్రభుత్వ వైఖరిలో మార్పులేదు. గత్యంతరంలేక 2007 జనవరి 21 అర్ధరాత్రి నుండి

నిరవధిక సమ్మెను ఐక్యంగా నిర్వహించారు. ప్రభుత్వం దిగివచ్చి డిజిటల్ మీటర్ల నిర్ణయాన్ని వాయిదా వేయకతప్పలేదు.

కేరళ, తమిళనాడు రాష్ట్రాలలో ‘వెల్ఫేర్ స్కీమ్’ ద్వారా ఆటో కార్మికులకు రక్షణ కల్పిస్తుండగా మన రాష్ట్ర ప్రభుత్వం వేధింపులకు గురిచేసి ఆటో కార్మికులను ఆత్మహత్యలవైపు నెడుతున్నది.

ఆటో కార్మికులు రాష్ట్రవ్యాపితంగా సంఘటితమై సమస్యల పరిష్కారానికి పోరాడాలి. వివిధ జిల్లాల్లో అనుభవాలు దీన్నే ధృవీకరిస్తున్నాయి.


- కె. ఉమామహేశ్వరరావు,
రాష్ట్ర కార్యదర్శి,
ఎ.పి.ఆటో & ట్రాలీ, డ్రైవర్స్ యూనియన్



హాస్యకారి కొంగ

అనగనగా ఒక అడవి. ఆ అడవిలో ఒక కొలను. ఆ కొలను దగ్గర జిత్తులమారి కొంగ ఒకటి నివసిస్తుండేది. కాలం గడవగా దానికి వయసు పైబడిపోయింది. ఇక తన ఆహారమైన చేపలను పట్టుకునే ఓపిక దానికి లేకపోయింది. ఆకలితో నకనకలాడుతున్న ఆ కొంగకు ఒక ఉపాయం తట్టింది. చేపలను తేలిగ్గా వట్టడానికి అది ఒక ఎత్తువేసింది. కొలను దగ్గరికి పోయింది. అందులో వున్న చేపలతో ఇలా అంది... 'పెద్ద ముప్పు వచ్చిపడనుంది. వచ్చే పన్నెండేళ్ల వరకూ ఈ కొలనులో వాన పడనే పడదట. అందువల్ల, మీరంతా ఇక్కడి నుండి ఇంకో చోటికి వలసపోతే మంచిది. మీకు నేను సహాయం చేస్తాను. మిమ్మల్ని మరొక సరస్సుకు చేరుస్తాను.'

చేపలు దాని మాటలు నమ్మాయి. కొంగ చేపలను ఒక



దాని తర్వాత మరొకటిగా తన వీపు మీదెక్కించుకుని దూరానికి తీసుకుపోయి చంపి తినేది. అలా కొంతకాలం గడచింది. ఈ వ్యవహారమంతా చూస్తున్న ఎండ్రకాయ (పీత)కు అనుమానం వచ్చింది. తెలివైన ఆ పీత, కొంగతో తననూ ఆ కొలనుకు తీసుకుపోమ్మని కోరింది. సరేనంది కొంగ. కొంగ వీపుమీద కూర్చుంది పీత. దారిలో చేపల ఎముకలన్నీ చెల్లాచెదురుగా పడివుండడాన్ని అది గమనించింది. కొంగ, పీతను ఉద్దేశించి, "నిన్నూ ఆ చేపల్లాగే తినేస్తాను. హహహహహ" అని వికటాటహాసం చేసింది.

ఎండ్రకాయ మరిక ఆలస్యం చేయలేదు. అది కొంగ మెడ మీదికి పాకి తన కొండీలతో బిగించింది. కొంగ ఉక్కిరిబిక్కిరి అయిపోయింది. దాంతో మోసకారి కొంగ కథ ముగిసింది.

(ఇది 'పంచతంత్రం'లోని ఒక కథ)

బద్ధకస్తుడు

బద్ధకస్తుడు



పెద్ద ఫ్యాక్టరీ ఓనర్ కంపెనీలో వర్కర్స్ ఎలా వని చేస్తున్నారో చూడాలనుకున్నాడు. ఒక రోజు నడన్ గా విజిట్ కు వచ్చాడు. అక్కడ ఒక యువకుడు ఏ పని

చేయకుండా కూర్చోని వుండటం చూసి అతన్ని పనిలోంచి తీసివేయాలనుకున్నాడు.

"నీకు వారానికి ఎంత ఇస్తున్నారు?"

"వెయ్యి రూపాయలు"

ఓనర్ వెంటనే జేబులోంచి వెయ్యి రూపాయలు తీసి "ఇది ఈ వారం డబ్బు. ఇది తీసుకొని వెళ్ళిపో. తిరిగి వెనక్కు రాకు" అన్నాడు కోపంగా.

కొంచెంద దూరం వెళ్ళిన ఓనర్ కు ఒక సూపర్ వైజర్ కనిపించాడు. "బద్ధకస్తులను ఎందుకు పనిలో వుంచుతున్నారు?" అని అడిగాడు.

"అతను ఇక్కడ పని చేయడు సార్! మన ఆఫీసుకు సమోసాలు సప్లయ్ చేస్తాడు"

fiziken

"ఎసిడిటీ" నుండి తక్షణ ఉపశమనం

FREE

ORACID

6 TABLETS FREE

ప్రతి బాటిల్ పై * 30 ml అదనం * 6 బాటిల్స్ ఉచితం

ఇక గ్యాస్ బ్రుజుల్ కి సత్వర పరిష్కారం సరిక్రొత్త ఫార్ములాతో

ఒరాసిడ్

ఇది నిరంతరం పనిచేసే ఎంటాసిడ్

ఇళ్ళస్థలాల సమస్యను ఎజెండాలోకి తెచ్చిన విశాఖ మహిళలు



ప్రపంచమంతా పాత సంవత్సరానికి వీడ్కోలు పలికేందుకు, కొత్త సంవత్సరానికి స్వాగతం తెలిపేందుకు సమాయత్తమౌతోంది. అదే సమయంలో విశాఖ మహిళలు రోడ్లుపైన, పోలీసు స్టేషన్లలోను, జైలు గోడలు దగ్గర వినూత్న పద్ధతులో కొత్త సంవత్సరానికి స్వాగతం పలికారు. నివాసస్థలం కోసం 10రోజులకుపైగా జరిగిన పోరాటంలో అద్వితీయమైన తెగింపును, స్థిరచిత్తాన్ని ప్రదర్శించారు. ఆ... ఏముందిలే అనుకున్న ప్రభుత్వ యంత్రాగాన్ని, పోలీసుల్ని ముచ్చెమటలు పట్టించారు. “జైలు నుండి బయటకురా! నీ సంగతి చెబుతా” అని బెదిరించిన తాగుబోతు భర్తలకు కూడా ఇరుగుపొరుగు మహిళలు తగిన గుణపాఠం చెప్పారు. ఐక్యతను, సమిష్టితత్వాన్ని ప్రదర్శించారు.

పరిశీలిస్తే అనేక అంశాలు వెలుగులోకి వస్తాయి. కార్మికవర్గానికి జీతనాతాలు, మెరుగైన పని పరిస్థితులు వంటి సమస్యలతోపాటు పని ప్రదేశానికి బయటనివాస స్థలంలో ఉండే సమస్యలు తీవ్రమౌతున్నాయి. పని ప్రదేశంలో యజమానితో పోరాటం చేస్తాం. మరి నివాసస్థలంలో? సమస్యలకు కారణమైన ప్రభుత్వ విధానాలపై పోరాటం తప్పదుకదా! పని ప్రదేశంలో కార్మికులం మాత్రమే ఉంటాం. కాని నివాస స్థలంలో కుటుంబ సభ్యులు కూడా తోడౌతారు. విశాఖలో జరిగింది అదే. కార్మిక, ఉద్యోగి కుటుంబాల్లో మహిళలు చైతన్యవంతమైన మహిళా నాయకుల అండదండలతో ఉద్యమంలోకి దూకారు. ఇళ్ళ సమస్యను రాజకీయ ఎజెండాలోకి తెచ్చారు.

ఇళ్ళ సమస్య అంత తీవ్రమైనదా? : అవును. ఇళ్ళ సమస్య అంత తీవ్రమైనదే. ఒకవైపు గొర్రెకు బెత్తెడే తోక అన్నట్లు ఉన్న జీతాలు. మరోవైపు కొండవీటి చాంతాదులా పెరిగిపోతున్న ఇంటి ఖర్చులు, ఇంటి

అద్దెలు, పిల్లల చదువుల ఖర్చులు, పెళ్ళిళ్ళు, వైద్యం వగైరా. ఇది ఇలా ఉండగా సంక్షేమ రంగాన్ని ప్రభుత్వం అటకెక్కించింది. సంక్షేమానికి నిధులు తగ్గించింది. ప్రభుత్వరంగాన్ని పనిగట్టుకొని దివాళ తీయిస్తున్నది. ప్రభుత్వరంగ సంస్థలలో ఉద్యోగుల సంఖ్యను కుదిస్తోంది. అసంఘటితరంగం కొండలా పెరుగుతోంది. నిరుద్యోగుల సంఖ్య, సగం రోజులు కూడా పని దొరకని పాక్షిక నిరుద్యోగులసంఖ్య పెంచుతోంది. పైగా బాండ్రి, విస్కీలు త్రాగించి దొడ్డిదారిన ప్రజల వద్ద ఉన్న డబ్బును జలగలా పీలుస్తోంది. కష్టపడి కూడపెట్టుకున్న సొమ్మును ఆశకొద్ది స్టాక్ మార్కెట్టులోను, ఫ్రైవేటు బ్యాంకుల్లోను దాచుకుంటే అది కూడా కొల్లగొట్టి విదేశీ, స్వదేశీ కోటీశ్వరులకు కట్టబెడుతోంది. ప్రభుత్వం గొప్పలు చెప్పుకుంటున్న ఆర్థికాభివృద్ధి సాధారణ కార్మికుల పొట్ట నింపటం లేదు. ఆర్థికాభివృద్ధి రేటు రిశాతం దాటుతోందని ప్రభుత్వం చెప్పుతోంది. కాని, అది వృత్తి ఉద్యోగాలను, ఉపాధిని కల్పించే అభివృద్ధి కాదు. ఉపాధిరహిత, ఉపాధిభక్షిత (జాబ్లెస్, జాబ్లాస్) అభివృద్ధి.

ఈ దుస్థితిలో కొత్త తరం... యువతరం ఎక్కడ ఉండాలి, ఎలా బ్రతకాలి? “దుక్కలా ఉన్నావు. పనిపాటలేదు. తల్లిదండ్రులకు తిండి పెట్టకపోతే మానే. నీకు, నీ పెళ్ళానికి ఎక్కడ నుండి తెచ్చేది? పైగా మీకు ఇల్లు ఇచ్చి మేము పంచలో ఇరుక్కోవడం అవుతోంది” వంటి ఆవేదనతో కూడిన మాటలు గుచ్చుకుంటున్నాయి. మొత్తం ఉద్యమంలో యువతరం ఎక్కువగా ఉండడానికి ఇది ఒక కారణం.

ఉద్యమంలో కూలీ, నాలీ జనంతోపాటు మధ్యతరగతి స్త్రీలు ఉండటం ఆశ్చర్యం గొలిపే విషయం. “నిజంగా వీళ్ళకు కూడా ఇళ్ళు అవసరమంటారా? తేరగా వస్తుంటే కాదనేది ఏవ్వరు” అన్న విసుర్లు ఉన్నాయి. కాని ఒకవైపు పలుకుబడి గల రాజకీయ నాయకులు భూబకాసురుల అవతారం ఎత్తి ఎక్కడెక్కడి ప్రభుత్వ భూములను ఆక్రమించుకున్నారు. మరోవైపు రియల్ ఎస్టేట్ అనే కొత్త జమిందార్లు భూముల్ని గుప్పిట్లో పెట్టుకొని డబ్బు పెట్టి కొందామన్నా గజం నేల దొరక్కుండా చేస్తున్నారు. ఇక వీరు వారు అన్న తేడాలేకుండా ప్రభుత్వ భూముల ఆక్రమణకు దిగకతప్పలేదు.

ఏమైన ఈ ఉద్యమం ప్రభుత్వానికి ఒక హెచ్చరిక చేస్తే కార్మికోద్యమానికి పోరుబాట చూపింది.

- ఎస్.పుణ్యవతి



అదో జన ప్రభంజనం, విశాఖ చరిత్రలోనే కనీవనీ ఎరుగని రీతిలో కదిలిన జన సమాహారం. నగరం పేదలు ఇళ్ళస్థలాల సమస్యపై కదిలినతీరు సంబ్రమాశ్చర్యాలకు గురిచేసింది.

గ్రేటర్ విశాఖపట్నంలోని పేదలచే ఇండ్లస్థలాల ఆక్రమణ ఉద్యమం డిసెంబర్ 28 నుండి జనవరి 6 వరకు ఉవ్వెత్తున సాగింది. దాదాపు 25వేల మంది, ప్రధానంగా అసంఘటిత రంగంలోని కార్మికులు పెద్దఎత్తున ఈ ఉద్యమంలో పాల్గొన్నారు. ప్రభుత్వం ఈ ఉద్యమంపై నిర్బంధానికి పూనుకుంది. మొత్తం 3040 మంది అరెస్టు కాగా వీరిలో (80శాతం), 2752మంది మహిళలే. 243మందిపై కేసులు బనాయించి 141 మందిని జైలులో నిర్బంధించింది. వీరిలో 78మంది మహిళలు. 13రోజులకు పైగా హెచ్చు నాయకులు జైలు జీవితం గడిపారు.

గూడు కోసం... నీడకోసం... సాగుతున్న ప్రజా పోరు!

ఇండ్లస్థలాల సమస్య- పూర్వరంగం :

విశాఖనగరంలో పొట్టకూటికోసం వలసవస్తున్న ప్రజలతో నగరజనాభా విపరీతంగా పెరిగింది. అసంఘటితరంగాలలో రోజువారీ, కాంట్రాక్టు కార్మికులుగా పనిచేస్తున్నవారికి ఆదాయాలు బహుస్వల్పం. దీనితో ఇంటి అద్దె భరించలేని పేదలు గత రెండు సంవత్సరాలుగా ఇండ్లస్థలాలకై వివిధ రూపాలలో పోరాటం చేశారు. ప్రభుత్వం నుండి కనీస స్పందన కూడా లేకపోవడంతో ప్రజలు సిపిఎం ఆధ్వర్యంలో భూఆక్రమణకు దిగారు.

బట్టబయలైన ప్రభుత్వ బందారం :

పేదలు ఇండ్లస్థలాలు అడిగినప్పుడల్లా ప్రభుత్వం నగర పరిధిలో ప్రభుత్వ భూములు లేవనే వాదన చేస్తూ వచ్చింది. ఈ వాదనకు తోడు మురికివాడలలోని అనేకమంది పేదలను వారి గుడిసెల నుండి బలవంతంగా నగరానికి దూరంగా తరలించింది.

నగర పరిధిలో పేదలకివ్వడానికి ప్రభుత్వం వద్ద సరిపడ భూమి వుందని సర్వే నెంబర్లు, విస్తీర్ణం, సాక్ష్యాధారాలతో సహా చూపించినా ప్రభుత్వం నుండి చలనం లేదు. ఈ భూములను ధనవంతులు, ప్రజాప్రతినిధులు కైంకర్యం చేస్తున్నారు. దీనిని చూస్తూ ఊరుకుని కేవలం నిరసనలకే పరిమితమైతే కొంత కాలానికి పేదలకు

ఆక్రమించుకుందామన్నా సెంటు భూమి కూడా మిగలదు.

ఈ పూర్వరంగంలో పేదలకు “ఇండ్లస్థలాలు కావాలంటే నేడు- కాకపోతే మరెన్నడూ లేదు” అన్న పరిస్థితి వచ్చింది. దీనితో పేదలు అన్నింటికి తెగించి ప్రత్యక్ష కార్యచరణకు దిగారు. ప్రజలు ఆక్రమణకు పూనుకున్న తరువాత ప్రభుత్వం ఈ భూమి ప్రభుత్వానిదని, ఆక్రమణదారులు శిక్షార్హులని పదేపదే ప్రకటనలు జారీ చేసింది. ఈ రకంగా ఇది అంతా ప్రభుత్వ భూమేనని ఒప్పుకొని తన గత వాదనలో పస లేదని తేల్చింది.

ఉద్యమానికి సమాయత్తం :

భూఆక్రమణ తప్ప మరో మార్గం లేదని నిర్ధారించుకొన్న తరువాత పేదలు సంఘటితమవడం ప్రారంభించారు. సమావేశాలు జరుపుకొని పేటలవారీగా 352 సాధన కమిటీలు ఏర్పరచుకున్నారు. ఈ ‘సాధనకమిటీ’ల ద్వారానే మొత్తం కార్యక్రమం నిర్వహించబడింది. ఈ సాధనకమిటీలు అన్నీ కదిలి డిసెంబర్ 28వ తేదీన భూఆక్రమణకు పేదలను సమీకరించాయి.

ప్రభుత్వం మీద ఒత్తిడి తీసుకురావడానికి డిసెంబర్ 7వ తేదీన విశాఖ కలెక్టర్ ఆఫీసు వద్ద జరిగిన ధర్నాకు 10వేల మందికి పైగా పేదలు తరలివచ్చారు. అంచనాలకు మించి ప్రజలు పెద్దఎత్తున కదిలారు. ఇండ్లస్థలాల సమస్య యొక్క తీవ్రతను ఇది ప్రతిబింబించింది.

ప్రభుత్వ నిర్బంధం- పేదల పట్టుదల :

డిసెంబర్ 28న ఉదయం 8గంటలకు భూముల వద్దకు దిగాలని అనుకుంటే ఉదయం 6గంటలకే మహిళలు, పిల్లలతో సహా పేదలు, తరలిరావడం ప్రారంభించారు. పోలీసులు పలుచోట్ల వారిని అడ్డుకున్నారు. ప్రజలపై మార్గమధ్యంలోనే లాఠీచార్జీ చేశారు. మహిళలను కూడా ఈడ్చివేశారు. అనేక మందిని నిర్బంధించారు. ఇవేవి ప్రజల పట్టుదలను సడలించలేకపోయాయి.

ఇన్ని ఆటంకాలు అధిగమించి 25వేల మంది పేదలు భూములను ప్రత్యక్షంగా ఆక్రమించుకున్నారు. ముగ్గులు వేసుకొని, కర్రలు పాతుకొని, చీరలు తాళ్లుగా చేసి కట్టుకొని హద్దులు ఏర్పరచుకున్నారు. మొత్తం నగరంలో 11 ప్రాంతాలలో 2,300 ఎకరాలలో ప్రజలు భూఆక్రమణకు దిగారు. పోలీసు 32మంది నాయకులను అరెస్టు చేసింది.

ఆ మరునాడు కూడా పేదలు నాయకుల కంటే ముందే భూములకు చేరుకున్నారు. మరింత ముందుకు పోయి ఆక్రమించు కున్న భూములలోనే వంట-వార్చు కూడా చేపట్టారు. చంకలో చంటిపిల్లలతో, మరో చేత్తో భోజనం పేకట్లతో ప్రజలు తీర్థాలకు, జాతరలకు తరలి వచ్చినట్లుగా వచ్చారు. ఎవరికివారే తమ స్థలం మార్కు చేసుకున్నారు. ఒకప్రక్క పోలీసు లారీచార్జీ జరుగుతూనే వుంది, మరోప్రక్క జనం కదిలివస్తూనే వున్నారు. కొంతమంది చిన్నచిన్న గుడారాలు తమ తమ జాగాలలో వేసుకున్నారు. అనేకమంది చలిలో వణుకుతూ రాత్రుళ్ళు కూడా అక్కడే నివాసం ఉన్నారు.

జనవరి 6వ తేదీన ముఖ్యమంత్రి విశాఖనగర పర్యటన సందర్భంగా ఆయన నుండి స్పష్టమైన హామీ వచ్చేవరకు ఉద్యమాన్ని కొనసాగించాలని నిర్ణయించారు. ప్రతిరోజూ పోలీసుల నుండి లారీచార్జీ, నాయకుల అరెస్టులు జరుగుతూనే వున్నాయి. అయినా ప్రజలు పట్టుదలగా ప్రతిరోజూ భూఆక్రమణ కొనసాగించారు. జనవరి 6వ తేదీన ముఖ్యమంత్రి దృష్టికి ఈ సమస్యను తీసుకువెళ్ళడానికి ప్రదర్శనకు నాయకత్వం వహిస్తున్న సిఐటియు రాష్ట్ర మాజీ అధ్యక్షులు, సిపిఎం పార్టీ విశాఖజిల్లా కార్యదర్శి సిహెచ్.నర్సింగరావుగారితో పాటు అనేకమంది పేదలపై పోలీసులు విరుచుకుపడ్డారు. తీవ్రమైన లారీచార్జీ చేసి అరెస్టులకు పూనుకున్నారు. సిఐటియు రాష్ట్ర అధ్యక్షులు ఆర్.సుధాభాస్కర్, రాష్ట్ర కార్యదర్శి భూపాల్, ఐదా ప్రధానకార్యదర్శి

కె.స్వరూపరాణి, డివైఎఫ్ఐ రాష్ట్ర మాజీ కార్యదర్శి పి.వి.శ్రీనివాస్ వంటి రాష్ట్ర నాయకులను కూడా పోలీసులు నిర్బంధించారు. అనేక కేసులు బనాయించారు.

పెరిగిన సంఘీభావం :

ఈ పేదల పోరాటానికి జిల్లాలోని వివిధ తరగతుల ప్రజల నుండి పెద్దఎత్తున మద్దతు లభించింది. ముఖ్యంగా కార్మికవర్గం, మధ్యతరగతి నుండి సంఘీభావ కార్యక్రమాలు జరిగాయి. వివిధ యూనియన్లు రౌండ్ టేబుల్ సమావేశం జరిపాయి. అనేక పరిశ్రమలలో ప్రదర్శనలు, గేట్ మీటింగులు, సభలు, రాస్తారోకోల ద్వారా సంఘీభావం తెలిపారు. సిఐటియుగా 2 రకాలు కరపత్రాలు 25వేలు ముద్రించి పంచాము.

గతంలో ప్రభుత్వ భూములు ఆక్రమించుకోవడం ఏమిటి? అని సందేహాలు ఉన్న మధ్యతరగతి, ఉన్నత తరగతులలోని ప్రజలకు స్వయాన ముఖ్యమంత్రి భూముల వ్యవహారం బహిర్గతం అవడంతో 'పేదలు చేస్తున్నది న్యాయమే' అని అర్థమైంది. అనేక తరగతులవారు ఇంటి స్థలంకై పేదల ఆకాంక్షను గుర్తించారు. ఫలితంగా అన్ని తరగతుల ప్రజల నుండి మద్దతు లభించింది. మధ్యతరగతి ఉద్యోగులు ముఖ్యంగా ఎల్ఐసీ, స్టీల్ ప్లాంట్, షిప్ యార్డ్ నుండి కేసులకు షూరిటీలుగా నిలబడి బెయిల్ కి సహాయపడ్డారు.

దైర్యాన్నిచ్చిన నాయకుల పర్యటనలు :

ఈ ఉద్యమం జరుగుతున్న సందర్భంలోనే సిఐటియు రాష్ట్ర ఉపాధ్యక్షులు కా||ఎస్.పుణ్యవతి, సిఐటియు రాష్ట్ర మాజీ అధ్యక్షులు కా||ఎం.ఎ.గౌహర్, వై.వెంకటేశ్వరరావు, ఐదా ప్రధానకార్యదర్శి స్వరూపరాణి తదితరులు పాల్గొన్నారు. వీరు అందరూ స్వయంగా భూముల వద్దకు వెళ్ళి ప్రజలను కలవడం ద్వారా నూతనోత్తేజాన్ని కలిగించారు. సిఐటియు రాష్ట్ర కార్యదర్శి భూపాల్, ఎస్.రమ, డివైఎఫ్ఐ మాజీ ప్రధానకార్యదర్శి పి.వి.శ్రీనివాస్ వివిధ సభల్లో పాల్గొన్నారు. ప్రభుత్వం వీరిని కూడా వదలకుండా కేసులు బనాయించింది.

ఉద్యమం సాధించిన విజయాలు :


ఈ ఉద్యమం ద్వారా ప్రజలు తమ అవసరాన్ని ప్రభుత్వానికి చాటిచెప్పారు. నిద్రపోతున్న ప్రభుత్వయంత్రాంగాన్ని మేల్కొల్పారు. గతంలోఎప్పుడూ, ఎన్ని ఆందోళనలు చేసినా కదలని రెవెన్యూ అధికారులు ఈసారి వెంటనే కదిలి ఇళ్ళ నిర్మాణానికి అర్హులను గుర్తించడానికి సర్వేలు ప్రారంభించారు. ఈ పోరాటం జరుగుతున్న క్రమంలోనే సర్వే టీమ్లు కూడా తిరగడం ప్రారంభించాయి. ఈ సమయంలోనే ఆ జిల్లా మంత్రుల భూఆక్రమణను కూడా పత్రికలు వెలుగులోనికి తెచ్చాయి. జనవరి 6-8 తేదీలలో రాష్ట్ర ముఖ్యమంత్రి విశాఖపట్నంలోని వివిధ సభలలో పదేపదే ఈ సమస్యను ప్రస్తావించవలసి వచ్చింది. రాబోయే రెండేళ్ళలో జిల్లాలో లక్ష ఇండ్లు కట్టిస్తామని వాగ్దానం చేయవలసి వచ్చింది.

పేదలకు కాదని ప్రభుత్వ భూములను ధనవంతులకు కేటాయిస్తున్న ప్రభుత్వ నైజం ఈ ఉద్యమం ద్వారా బట్టబయలయింది.

ఫలితం వచ్చేదాకా పోరాటం :

ఈ ఉద్యమం ఇంతటితో ఆపేది లేదని పేదలు నిశ్చయించుకున్నారు. తీవ్ర నిర్బంధానికి కూడా వెనుకాడేదిలేదని భవిష్యత్ కార్యాచరణకు సమాయత్తం అవుతున్నారు. సంక్రాంతిపండుగవాతావరణం వుండగా మరొకప్రక్క అరెస్టు అయిన నాయకులకు అనేక ప్రాంతాలలో అభినందన సభలు జరిగాయి. నగరంలోని సింహాచలం దేవస్థానం, గాజువాక ఇనాం భూముల సమస్య వంటి వాటిని కూడా జోడించి పెద్దఎత్తున ఆందోళనకు సమాయత్తం అవుతున్నారు. ప్రాంతాలవారీ, సమస్యలవారీ సదస్సులు, కరపత్రాల పంపిణీ, గ్రూప్ మీటింగుల ద్వారా ప్రజలు సమాయత్తం అవుతున్నారు. ప్రభుత్వం ప్రజల ఆకాంక్షలకి అనుగుణంగా ఇండ్లస్థలాల సమస్యను పరిష్కరించకపోతే మరో పోరాటం తప్పదు.

- ఎ.అజయ్ శర్మ, ప్రధాన కార్యదర్శి, విశాఖ



రెండు సభలు- రెండు ధోరణులు

గతవారం బెంగళూరులో రెండు ముఖ్యమైన సభలు ఏక సమయంలో జరిగాయి. అవి రెండూ ప్రపంచీకరణ, నయా ఉదారవాద విధానాల గురించే ప్రధానంగా చర్చించాయి. రెండు సభలకూ దేశం నుండే కాకుండా విదేశాల నుండి సైతం పెద్ద సంఖ్యలో ప్రతినిధులు హాజరయ్యారు. అయితే వీటిని నిర్వహించింది, హాజరయింది పూర్తిగా భిన్న ధోరణులకు చెందిన వారు. ఒక సభ భారత బడా పెట్టుబడిదారుల సంస్థ కాన్ఫెడరేషన్ ఆఫ్ ఇండియన్ ఇండస్ట్రీ (సిఐఐ) ఆధ్వర్యంలో జరిగిన భాగస్వామ్య సదస్సు. రెండవది, భారతదేశంలో ఒక ప్రధాన ట్రేడ్ యూనియన్స్ (సిఐటియు) అఖిల భారత మహాసభలు. అంటే ఒకటి పెట్టుబడిదారుల సభ, రెండవది కార్మికవర్గం సభ.

ఈ రెండు సభలు చర్చించిన అంశాలలో స్వామ్యం ఉన్నప్పటికీ, చేసిన నిర్ధారణలు మాత్రం పూర్తి భిన్నంగా ఉన్నాయి. సిఐఐ భాగస్వామ్య సదస్సు ప్రపంచీకరణ, నయా ఉదారవాద విధానాలను మరింత పటిష్టం చేయడానికి అవసరమైన సూచనలు, సలహాలు రూపొందించడానికి ప్రయత్నించగా, సిఐటియు సభలు ప్రపంచీకరణ, నయా ఉదారవాద విధానాల దుష్ఫలితాలను ఎండగట్టి, వాటిని ప్రతిఘటించడానికి అవసరమైన పోరాటాలను మరింత ఉధృతం చేయడానికి పూనుకున్నాయి.


సిఐఐ సదస్సు ప్రారంభ సభలో పాల్గొన్న పోర్చుగల్ అధ్యక్షులు ప్రపంచీకరణ వల్ల వర్ధమాన దేశాలు 1980 నుండి 2006 మధ్యకాలంలో సగటున ఏడాదికి 2.1 శాతం చొప్పున ఆర్థికాభివృద్ధి సాధించాయని, 2030 వరకు ఈ అభివృద్ధి 3.1 శాతం చొప్పున సాగుతుందని చెప్పారు. ప్రపంచంలో రోజుకు ఒక డాలరు కన్నా తక్కువ ఆదాయం పొందే పేదల సంఖ్య నేడు 110 కోట్లు ఉండగా అది 2030 నాటికి 55 కోట్లకు తగ్గుతుందని

అన్నారు. మరుసటిరోజు సభలో పాల్గొన్న సింగపూర్ విదేశాంగ మంత్రి ప్రపంచీకరణ ఫలితాలు పట్టణ ప్రాంతాలకే అధికంగా అందుతున్నాయని ఆ ఫలితాలు పల్లెలకూ అందాల్సి వుందని చెప్పారు.

భారత వాణిజ్య శాఖమంత్రి కమల్ నాథ్ ప్రసంగిస్తూ ఫలితాలను సమాజంలో అందరికీ పంచుతూ భారత దేశంలో ప్రపంచీకరణకు కొత్త అర్థం చెప్పాలని పిలుపునిచ్చారు. దేశ జనాభాలో 60 శాతం మంది పని చేయకలిగిన వారేనని, 40 కోట్ల మంది 35 ఏళ్లు అంతకన్నా తక్కువ వయసువారేనని, ఇది చలా పెద్ద వనరు అని అన్నారు. అంతకు తప్ప ప్రపంచీకరణ విధానాల గురించి కాని, దేశంలో అనుసరిస్తున్న నయా ఉదారవాద విధానాల గురించి కాని పల్లెత్తు విమర్శ కూడా చేయలేదు.

సిఐటియు సభల్లో మాత్రం దీనికి పూర్తి భిన్నమైన వాతావరణం కనిపించింది. పదహారేళ్లుగా అమలవుతున్న ప్రపంచీకరణ, నయా ఉదారవాద విధానాలు భారత కార్మికవర్గంపై తీవ్రమైన ప్రభావాన్ని కలిగించాయని ఆ సభల్లో పాల్గొన్న నేతలు ఆందోళన వ్యక్తం చేశారు. కార్మికుల సంఖ్య తగ్గిపోయిందని, పనిభారం అధికం అయిందని, నిత్యావసర సరుకుల ధరలు విపరీతంగా పెరిగిపోవడంతో జీవన ప్రమాణాలు దిగజారాయని, సామాజిక భద్రత క్షీణించిందని, ట్రేడ్ యూనియన్ హక్కులపై దాడి జరుగుతున్నదని నిరసించారు. సంపన్న దేశాలకు, వర్ధమాన దేశాలకు మధ్య, దేశాలలో పేద ధనిక ప్రజలకు మధ్య అంతరాలు ఈ కాలంలో మరింత పెరిగాయని సిఐటియు పేర్కొంది. ప్రపంచీకరణ, నయా ఉదారవాద విధానాలకు వ్యతిరేకంగా, కార్మికవర్గ ప్రయోజనాలను కాపాడుకునేందుకు పోరాటాలను

మిగతాది 28వ పేజీలో



ఆర్థిక పరిపుష్టితోనే దళితుల ఆత్మగౌరవం

కె.వి.పి.ఎస్.మహాసభ పిలుపు

తరతరాలుగా అణగారిన కులాలకు ఆర్థిక పరిపుష్టి కల్పించడం ద్వారానే ఆత్మగౌరవం కాపాడబడుతుందని, కులవ్యవస్థ అంతానికి మార్గం సుగుమం అవుతుందని కులవివక్ష వ్యతిరేక పోరాట సంఘం రాష్ట్ర ప్రథమ మహాసభ పిలుపునిచ్చింది. ఆ లక్ష్యసాధనలో ఉద్యోగులు, ఉపాధ్యాయులది కీలకపాత్ర కావాలని మహాసభ కోరింది.

జనవరి 28, 29, 30 తేదీలలో కె.వి.పి.ఎస్. రాష్ట్ర ప్రథమ మహాసభలు రాష్ట్ర విజ్ఞాన కేంద్రంగా వున్న ఉస్మానియా యూనివర్సిటీలో జయప్రదంగా జరిగినవి. మహాసభనుద్దేశించి రాష్ట్ర పెద్దలు ఎస్.ఆర్.శంకరన్, జస్టిస్ పున్నయ్య, డా॥విజయభారతి, ఓయు ప్రొఫెసర్ కె.ముసలయ్య తదితరులు పాల్గొని ప్రతినిధులను తమ ఆమూల్యమైన సందేశాలతో ఉత్తేజపర్చారు.

దళితులకు భూమి, ఉపాధి కల్పించబడితేనే పోరాడే శక్తి వస్తుందని, ఆత్మగౌరవం నిలబడుతుందని మహాసభ పిలుపునిచ్చింది. డా॥అంబేద్కర్ తదితర మహానీయుల అనితర కృషితో సాధించుకున్న హక్కుల ద్వారా ఇప్పటికే ప్రయోజనం పొందిన ఉద్యోగులు, ఉపాధ్యాయులు ప్రజాప్రతినిధులు అణగారిన తమ జాతి ప్రయోజనాలకై జరిగే ఉద్యమంలో తమ వంతు బాధ్యతను నిర్వర్తించాల్సిన అవసరం వుందని మహాసభ గుర్తుచేసింది.

నేటికీ కొంతమంది మేధావులు ఇంకెక్కడి కులవివక్ష అని అమాయకంగా అడుగుతున్నారు. అంబేద్కర్ లాంటి సామాజిక ఉద్యమ నేతల ఉద్యమాల ఫలితంగా దళితుల యొక్క అభ్యున్నతికి రాజ్యాంగం కొన్ని హక్కుల్ని కల్పించింది. దాని కనుగుణంగా ప్రభుత్వాలు ప్రత్యేక పథకాలను ప్రవేశపెట్టారు. కానీ ఆచరణలో ప్రభుత్వ చిత్తశుద్ధి లోపం వలన పథకాలు నీరుగారిపోయాయి.

ప్రైవేటీకరణ విధానాల ఫలితంగా కార్పొరేటు రంగం ముందుకొచ్చింది. కార్పొరేటు విద్య నందుకోవడమనేది దళితవర్గాలకు సాధ్యమయ్యే పనికాదు. అరకొర సదుపాయాలతో చదువుకున్న దళితులు ఉన్నత ఉద్యోగాలను అందుకోవడం సాధ్యమైన పనికాదు. మరోప్రక్క ప్రభుత్వరంగం కుదించడం ద్వారా లక్షల మంది ఉద్యోగాలకు ప్రభుత్వం ఉద్యోగం పలికింది. దీనిలో 80వేల మందికిపైగా దళిత ఉద్యోగులున్నారు. ఎస్సీ, ఎస్టీ బ్యాక్ లాగ్ పోస్టు 65వేలకు పైగా వున్నాయి. వీటిని భర్తీ చేయడం లేదు. చదువు పూర్తయ్యి అర్హతపొందిన వారు మరో 7లక్షలకు పైగా ఉద్యోగ అవకాశాలకోసం ఎదురు చూస్తున్నారు.

మరోప్రక్క నాణ్యతలేని విద్యాభ్యాసం పొందిన దళితవర్గం ఈనాడు చప్రాసీలుగా, వాచ్ మెన్లు, స్వీపర్లు, స్కావెంజర్స్ గానే మూలుగుతున్నారు. అలాగే అంగన్ వాడీ, గ్రామపంచాయతీ, మున్సిపల్ వర్క్స్ గా, గ్రామసేవకులుగా ఇలా కనీసవేతనాలను సైతం పొందలేని ఉద్యోగాలను చేయాల్సిన స్థితిలో ఉన్నారు. పెద్ద



చదువులు చదివిన వారికి పెద్ద ఉద్యోగాలు వస్తాయని అంటారు. నిజమే! పెద్ద చదువులు చదివే అవకాశమే ఇవ్వనప్పుడు పై చదువులకు పోవడం ఎలా? ఉన్నత ఉద్యోగాలు పొందడం ఎలా సాధ్యం అవుతుంది? ఇంగ్లీషు, సాంకేతిక పరిజ్ఞానాన్ని పెంపొందించే చదువులు, రిజర్వేషన్లు లేకుండా ఐటి రంగంలోకి ప్రవేశించడంగానీ బహుళజాతి సంస్థల్లో ఉద్యోగాలు సంపాదించడం అసంభవం.

మన సమాజంలో అగ్రకులాలే ధనవంతులుగా వున్నారు. పేదలంతా నిమ్మ కులాలకు చెందినవారే. ప్రముఖ సామాజిక శాస్త్రవేత్త పిఎస్.వర్మ రాసిన “అల్టిమేటల్లీ పై రిజర్వేషన్స్” అనే పరిశోధనా గ్రంథంలోని అంశాలను చూస్తే మనకే అర్థం అవుతుంది. అత్యంత ధనవంతులలో అగ్రకులాలవారు 98%, పార్టీ శ్రామిక వేత్తలలో అగ్రకులాల వారు 97%, భూస్వాములలో అగ్రకులాలు 98%, వ్యాపారవేత్తలలో అగ్రకులాలు 95%, క్లాస్-1 కాంట్రాక్టులలో అగ్రకులాలు 97% ఉన్నారు. ఇలా ప్రతిరంగంలో అగ్రకులాలదే అధిపత్యం.

గత రెండు మూడు తరాలుగా కాస్తోకూస్తో చదువుకొని కొద్దిపాటి ఉద్యోగాలు చేసుకుంటున్న వారు అతి తక్కువ మంది అయినా సభ్యసమాజంలోకి అడుగుపెట్టారు.

తరతరాలు తాము కోల్పోయిన హక్కులు తెలుసుకుంటున్నారు. చైతన్యమౌతున్నారు. పోరాడగల్గుతున్నారు. కనీస అవసరాలు తీరినప్పుడే అది సాధ్యమౌతుంది. ఏ మేరకు ఆర్థిక పరిపుష్టి చేకూరితే ఆమేరకు ప్రతిఘటన పెరుగుతుంది.

అందుకే దళితవర్గాలలో చదువుకున్న ఉద్యోగ, ఉపాధ్యాయ తదితర విద్యావంతులంతా శతాబ్దాలుగా అణగారిన వర్గాలను చైతన్యవంతం చేయాల్సిన, ఐక్యపర్చాల్సిన, ఎదిరింప జేయాల్సిన బాధ్యత చరిత్ర తమపై ఉందని గమనించాలనేది మహాసభ సందేశం.

- జి.రాములు, (కెవిపిఎస్ రాష్ట్ర ఉపాధ్యక్షుడు)

గడ్డిపోచలు

- కోటమర్తి రాధాహిమబిందు

అదో రేకుల

పెద్ద... ఆ పెద్ద

ముందు ఓ పదిహేనుమంది

కార్మికులు చేతులు కట్టుకుని

నిల్చున్నారు.. సూపర్ వైజరు

కృష్ణమూర్తి వాళ్లని నిలదీస్తున్నాడు.. సరిగ్గా

అదే సమయంలో కాంట్రాక్టర్ వరదరాజులు

కారు గేటు నుండి లోపలికివస్తూ పెద్ద

ముందాగింది. కాంట్రాక్టర్ని చూసుకుని కృష్ణమూర్తి

గొంతు మరింతగా పెరిగింది.

“ఏంటి.. ఏంటి గొడవ” కారు దిగివస్తూ అడిగాడు వరదరాజులు. “గొడవా? మేం ఏదైనా అంటేగా గొడవ.. సార్ ఏదన్నా నోరుమూసుకుని వుంటున్నాం” ఆ పదిహేను మందిలో కొంత ధైర్యస్తుడు ఎవరికీ వినపడనంత మెల్లిగా గొణికాడు.. అతని ప్రక్కనే వున్న నరహరి అన్నాడు.

“సార్.. మొన్న నిన్న పనిలోకి రాలేదు.. మొన్న మా నాన్నగారికి హార్ట్ ఎటాక్ వచ్చింది.. ఆస్పత్రికి తీసికెళ్ళటం.. చెక్ షు చేయించటంతో రాలేకపోయాను. సార్తో అదే చెబుతున్నా..”

“ఇదిగో హరీ.. ఇట్లాంటి మాటలు చెప్పకు.. మీ సమస్యలు మాకెందుకు చెప్పు.. మాకు కావాల్సింది పని.. అంటే.. మా నాన్న కు బాగాలేదు.. మా చెల్లికి పెళ్లిచూపులు.. నా కొడుక్కి విరేచనాలు, వాంతులు అంటూ ఏవేవో సాకులు చెబితే ఎట్లానయ్యా.. పోనీ నీకు ఇబ్బందిగా వుంటే చెప్పు.. నీ పని చేయటానికి రెడీగా పది మంది వున్నారు.. ఏదో కాస్త మంచి పనివాడివని నీమీద దయతలిస్తే నువ్వు నాగాలు చేస్తున్నవ్..” నల్ల కళ్లజోడుని కళ్లకు తగిలించుకుంటూ అందర్ని ఓసారి పరికించి చూశాడు వరదరాజులు.

“అదిగాదు సార్”

“ఇంకేం చెప్పకు.. పనికి కరెక్ట్ గా వస్తే రండి.. లేకుంటే శుభ్రంగా మానేయండి.. నాకు కోపం త్వరగా రాదు.. వచ్చిందంటే ఇంకా అంతే సంగతులు.. ఆ.. ఏంటిమరి.. వింటున్నావా! ఇదిగో కృష్ణమూర్తి.. ఇట్రా” అంటూ కృష్ణమూర్తిని గేటుదాకా తీసికెళ్లి అతనితో ఏదో గుసగుసలాడి కారులో వెళ్లిపోయాడు వరదరాజులు.

★★★

ఓ చెట్టుక్రింద కూర్చుని భోజనాలు చేసేందుకు క్యారియర్లు విప్పారు ఆ నలుగురూ.

“ఛీ.. చాకిరీ.. చాకిరీ.. అర్థంపర్థంలేని చాకిరీ అవుతుంది మనది” విసుగ్గా అన్నాడు డేవిడ్..

“ఏం చేస్తాం.. చెప్పాడుగా కాంట్రాక్టరు.. మనం పని వద్దు అనుకుంటే పదిమంది పని చేయటానికి రెడీగా వున్నారట” అన్నాడు సమ్మయ్య.

“పనివద్దని ఎట్లా అనుకుంటుం భాయ్.. మనం బ్రతకాలి.. మన వాళ్ళనీ బ్రతికించాలిగా.. నా బాధ అదిగాదు.. ఇంతగాడిద చాకిరీ చేస్తున్నాం.. మనకేం చేస్తుండ్రు అని.. మనం ఎంత కష్టపడుతున్నాం.. మనలో వున్న రక్తాన్నంతా వీళ్లకి ధారపోస్తున్నాం..

ఛీ.. వెధవ బ్రతుకు.. వెధవ బ్రతుకు” చిరాగ్గా అన్నాడు ఖాసిం.

“చావకుండా బ్రతుకుతున్నాం.. ఇక ఆ ఒక్క విషయానికే సంతోషించాలి.. ఛీ.. ఎంత దరిద్రపు బ్రతుకులురా మనవి.. ఓ స్వేచ్ఛ లేదు.. ఆనందం అంతకన్నా లేదు.. ప్రతిక్షణం వాళ్ల బెదిరింపులు భరిస్తూ భయం గుప్పిట్లో బ్రతకటమే.. ఆరు నెలలకోసారి పనిమాన్పించి ఇంట్లో కూర్చోబెడుతుంటారు.. నాలుగైదు ఏళ్ల నుండి పని చేస్తున్నాం.. ఇన్నేళ్ల నుండి అడుగుతున్నా రూపాయి పెంచలేదు.. బజార్లో అన్నింటికి రేట్లు పెరుగుతున్నాయి గాని మన జీతం మాత్రం పెరగదు.. వాళ్లకేం దర్జాగా బ్రతుకుతున్నారు.. మన చెమటతో దప్పిక తీర్చుకుంటున్నారు.. వాళ్లు చేసేది వాళ్లు చేసుకుంటూ మన నోళ్లు నొక్కిస్తున్నారు. హుం.. చట్టానికి దొరకరుగా..” ఆవేశంగా అన్నాడు నరహరి.

“బాగ చెప్పినవ్ అన్నా..” అన్నాడు సమ్మయ్య.

“మాటలు చెప్పుకోవటంగాదు సమ్మయ్యా.. ఇదంతా చేతల్లో చూపించాలి.. మనం అడగకుండా ఊరుకుంటే వాళ్లు అంతే చేస్తారు.. మనం ఇంతే వుంటాం.. వాళ్లని నిలదీయాలి..”

“ఏం చేద్దాం హరీ..”

“ఏం చేద్దాం అనుకుంటూ ఏళ్లు గడవటం గాదు.. ఏదో ఒకటి చేయాలి.. అంతే..”

★★★

నరహరి డిగ్రీ పాసయ్యాడు.. డేవిడ్ ఇంటర్ పూర్తయింది.. ఖాసిం ఐటిఐ .. సమ్మయ్య టెన్త్ తో ముగించారు.. ఆ నలుగురికీ ఇంకా ఇంకా చదువుకోవాలనే వుంది. కానీ వాళ్ల ఆర్థికపరిస్థితుల వల్ల చదువులు కొనసాగించలేక వేరే ఇతర కారణాల వల్ల నిరుద్యోగులుగా మారి ఆ వేటలో కాంట్రాక్టు కార్మికులుగా వరదరాజులు దగ్గర కుదిరారు.

★★★

ఆరోజు కాంట్రాక్టర్ కి కార్మికులకు పెద్ద గొడవ అయింది. సమ్మయ్య పనిచేసుకుంటూ ఎత్తుమీది నుండి క్రిందికి పడిపోయాడు.. అతనికి బాగా గాయాలయ్యాయి. ఓ ఇద్దరు అతన్ని హాస్పిటల్ కి తీసుకెళ్లారు.. హరి, ఖాసిం, డేవిడ్ కాంట్రాక్టర్ కి విషయం తెలియజేసి సమ్మయ్యకు వైద్య సహాయం చేసి అతన్ని ఆదుకోవాలని కోరారు.. కాంట్రాక్టర్ చిరునవ్వులు చిందించాడు.

“చూడండి బాబూ.. మేం వైద్యం చేయించం.. ఆ ఖర్చు మేం భరించం.. అవన్నీమీరు చూసుకోవల్సినవి. కాకపోతే అతను కోలుకున్న తర్వాత అతన్ని మళ్లీ పనిలోకి తీసుకుంటాను.. అంతే” అంటూ ఇంకేం మాట్లాడకుండా కారులో తాపీగా వెళ్లిపోయాడు.

ఆ ముగ్గురిలో ఆగ్రహం కట్టలు తెంచుకుంది. భోజనాల



సమయంలో అందర్ని ఒకచోట చేర్చి నరహరి అన్నాడు.

“అన్నా.. ఇక మనం ఇట్లా ఊరుకోకూడదు.. సమ్మయ్య ప్రాణాపాయస్థితిలో వున్నాడు.. వాణ్ని పట్టించుకునే అవసరం మాకు లేదంటున్నాడు కాంట్రాక్టర్.. మనకో వైద్యసదుపాయం లేదు.. లీవులు లేవు.. పిఎఫ్గాని ఇంకా ఏ ఇతర సదుపాయాలుగానిలేవు”.

“మన జీతాలు మాత్రం రెగ్యులర్గా ఇస్తున్నారా? ఇప్పటికి రెండు నెలలుగా జీతం ఇవ్వటం లేదు.. అడిగితే బిల్లు శాంక్షను గాలేదంటున్నాడు కాంట్రాక్టరు.. ఇట్లా జరగటం ఇది నాలుగోసారి” కోపంగా అన్నాడు ఖాసిం.

“కాంట్రాక్టు కార్మికులం గాబట్టి అడిగితే అసలు ఉద్యోగానికి ఎసరు వస్తుందని భయంతో మాట్లాడటం లేదు.. కానీ ఇంకా ఊరుకోవద్దు” చిరాగ్గా అన్నాడు డేవిడ్.

“మనం ఓ డిమాండ్ పత్రం తయారుచేసి కాంట్రాక్టర్కొకటి ఎవలీసికి ఒకటి ఇద్దాం.. ఓ ఉద్యమంలా అందరం పూనుకుందాం.. మనం ఐక్యంగా పోరాడి హక్కుగా సాధించుకుందాం” మరింత ఆవేశంగా అన్నాడు నరహరి.

నరహరి ప్రోత్సాహంతో అందరిలో కాస్తా చలనం వచ్చింది. ఆ చర్చల్లో ఆందోళనకు ఓ ప్రణాళిక ఖరారైంది.

★★★

అనుకున్న ప్రకారం కాంట్రాక్టర్కి ఎ.ఎల్.సి.కి తమ డిమాండు పత్రాలు అందజేశారు కార్మికులు.. కాంట్రాక్టర్ నవ్వుకుని ఆ పత్రాన్ని ప్రక్కకు పడేశాడు. కానీ వరదరాజులు అనుకున్న విధంగా వీళ్లేం లేరు.. వీళ్లు ముందు నల్లబ్యాడ్జీలతో.. ఆతర్వాత పనిముందు ఓ అరగంట ధర్నా, భోజన సమయంలో అరగంట ధర్నా చొప్పున చేస్తూ తమ నిరసనలు తెలిపారు.

కాంట్రాక్టర్ మండిపడ్డాడు.

“మీ ముగ్గుర్ని పని నుండి తొలగిస్తున్నాను.. ఏం చేసుకుంటారో చేసుకోండి.. మిమ్మల్ని కన్నపిల్లల్లా చూసుకున్నాను.. మీకు ఇంత పొగరు ఎక్కువైందా..” అంటూ వాళ్లను పని నుండి తీసేశాడు. దీంతో మిగతా కార్మికులమీద పని వత్తిడి ఎక్కువైంది. ఈ దశలో మిగతా కార్మికులు అందరూ తమకు జరుగుతున్న అన్యాయాన్ని పూర్తిగా ప్రతిఘటించారు.

తొలగించిన కార్మికులను పనిలోకి తీసుకోవటంతోబాటు తమకు న్యాయంగా రావాల్సిన కనీసవేతనం, లీవు, వైద్యసౌకర్యం ప్రమాదం జరిగితే భీమా, పిఎఫ్ వంటి సౌకర్యాలు గావాలని డిమాండ్ చేస్తూ సమ్మెలోకి దిగారు.. వీళ్లకు మద్దతుగా కార్మిక సంఘాలు తమతమ సంఘీభావాన్ని ప్రకటించి అంతేగాకుండా అవి కూడా ధర్నాలు, రాస్తారోకోలు చేశాయి.. దీంతో కార్మికుల నైతిక బలం పెరిగింది.

★★★

సమ్మె ఉధృతమైంది. ఆరోజు బహిరంగసభ. వేదిక మీద ట్రేడ్ యూనియన్ నాయకులు, కాంట్రాక్టు కార్మికుల ప్రతినిధులు వున్నారు. ముందుగా నరహరి లేచి మైకు ముందుకు వచ్చి ఇలా అన్నాడు.

“కామ్రేడ్స్..

ప్రస్తుతం మన పోరాటం ఒక కీలకదశకు వచ్చింది. మన డిమాండ్లపైన కాంట్రాక్టర్, ప్రభుత్వం దిగివచ్చేదాకా ఈ పోరాటం సాగుతూనే వుంటుంది. బెదిరింపులు, ఒత్తిళ్లు ప్రలోభాలు వస్తాయికానీ వాటికి మీరు లొంగకుండా ఐక్యంగా వుండి పోరాటం చేసి హక్కుల పరిరక్షణకోసం ఉద్యమించాలి. మనలాంటి వాళ్లు ఈ రాష్ట్రంలో ఓ కోటిమంది ఉన్నారు. అంటే దాదాపు జనాభాలో ప్రతి పదిమందిలో ఒకళ్లు అసంఘటిత కార్మికులుగా పని చేస్తున్నారు. వీళ్ల ద్వారా ఒకవైపు కంపెనీలు ఇంకోవైపు కాంట్రాక్టర్లు కోట్ల కొద్దీ లాభాలు గడిస్తూ మనశ్రమని దోపిడీ చేస్తున్నారు. ఇది ఇంకెంత కాలమో జరగటానికి వీలేదు. మన వెనక కొండంత అండగా మన అన్నలు యూనియన్ నాయకులు వున్నారు. ఈ ఆందోళనని రేపటినుండి మరింత ఉధృతం చేద్దాం. అవసరం అయితే ఆమరణ నిరాహారదీక్షకైనా సిద్ధమే.

మనం కాంట్రాక్టు కార్మికులమని గడ్డిపోచలకన్నా హీనంగా చూస్తున్నారు.. కానీ ఈ గడ్డిపోచలే ఒక తాడైతే మదపుటేనుగుని కూడా కట్టిపడేస్తుంది.. ఈ నిజాన్ని గ్రహిస్తే మంచిది.

‘పోరాడితే పోయేది ఏమీ లేదు సంకెళ్లు తప్ప’.. మనకు మంచిరోజులు రాబోతున్నాయి.. అదీ చాలాచాలా తొందరలోనే రాబోతున్నాయి..” అంటూ ముగించాడు. ఆతర్వాత యూనియన్ నాయకులు కార్మికులను సమర్థిస్తూ మాట్లాడారు.

★★★

వరదరాజులుకి ఫోను వచ్చింది.

“రాజుగారూ నేను” అవతలి నుండి వాయిస్

“నమస్తే డి.ఇ.గారూ”

“ఏం నమస్తే బాబూ.. మీవాళ్లు సమ్మెలోకి దిగింద్రు ఇక్కడేమో పని ఆగిపోయింది.. పైన సి.ఇ.గారు కోప్పడుతున్నారు.. మీ కాంట్రాక్ట్ తీసేసి వేరే వాళ్లకు ఇవ్వమని వత్తిడి వస్తుంది.. మనకున్న రిలేషన్ ని బట్టి మీకు చెబుతున్నా.. తొందరగా ఏదో ఒకటి నిర్ణయం తీసుకోండి. లేకుంటే మీకే నష్టం”.

వరదరాజులు ఆలోచనలో ముగిసిపోయాడు.

★★★

చర్చలకు రమ్మంటున్నట్లు వరదరాజులు నుండి కార్మికులకు వర్తమానం వచ్చింది. కార్మికులు యూనియన్ నాయకులు వెళ్లి చర్చలో పాల్గొన్నారు. ఎ.ఎల్.సి. మధ్యవర్తిగా వున్నాడు. సుదీర్ఘవాదనల తర్వాత చర్చలు ముగిశాయి. చర్చల ఫలితాలు విన్న తర్వాత కార్మికుల్లో ఆనందోత్సవాలు వెల్లివిరిశాయి.

వీళ్ల డిమాండ్స్ ప్రధానంగా పిఎఫ్, భీమాసౌకర్యం, నెలకోరోజు వేతనంతో సెలవు, వైద్యసహాయం, యూనిఫాం, ఐడికార్డు, అడ్వాన్సు మొదలగు సౌకర్యాలు కలుగజేస్తారు. కనీసవేతనాల చట్టం ప్రకారం చెల్లిస్తారు. తొలగించిన కార్మికులను తిరిగి పనిలో చేర్చుకుంటారు.

కార్మికులంతా ఒకరి ఒకరు అభినందించుకుంటూ ఆలింగనాలు చేసుకున్నారు.



మేధకాలవ మథనం

క్షీరసాగర మథనానికి ఏర్పాట్లు పూర్తయ్యాయి. దేవతలు, రాక్షసులు అభ్యర్థన మేరకు శ్రీ మహావిష్ణువు కూర్మావతారం ధరించి, సాగర ప్రవేశం చేశాడు. మందర పర్వతం కవ్వంగా మారిపోయి, ఆయన మూపున నిలబడింది. వాసుకి కవ్వపుతాడై చుట్టుకున్నాడు. రాక్షసులు అహంభావంతో వాసుకి తలవైపు పట్టుకోగా, దేవతలు తోకవైపు పట్టుకుని అటూ ఇటూ లాగడం మొదలుపెట్టారు. ఆ క్షీరసాగర మథనంలో లక్ష్మీదేవి, జ్యేష్ఠాదేవి, చంద్రుడు, కల్పవృక్షం, కామధేనువు, ఉచ్చైశ్రం, ఐరావతం వగైరాలన్నీ ఉద్భవించాయి. వాటితోపాటే నిప్పులు చిమ్ముతూ హోలాహలం కూడా ఎగసిపడింది. పరమశివుడు దాన్ని గుటుక్కున మింగి, కడుపులో పడకుండా, కంఠంలోనే నిక్షిప్తం చేసి గరళకంఠుడయ్యాడు. చిట్టచివరిగా అమృతం పుట్టింది. శ్రీ మహావిష్ణువు జగన్మోహిని అవతారమై, రాక్షసులను ఏమార్చి, దేవతలకు మాత్రమే అమృతాన్ని పంచిపెట్టడంతో క్షీరసాగర మథనం పూర్తయింది.

జగన్నాటక సూత్రధారి స్వీయ పర్యవేక్షణలో ఆద్యంతం 'సుర'సవత్తరంగా సాగిన ఈ మహానాటకాన్ని నారదుడు కనులారా వీక్షించి ఉప్పొంగిపోయి, విష్ణుమూర్తిని అడిగాడు.

“స్వామీ! కడు నేత్రపర్వంగా జరిగిన క్షీరసాగర మథనాన్ని సాధారణ ప్రజలు సైతం తిలకించి, పులకించే భాగ్యం కల్పించవచ్చు కదా!”

విష్ణుమూర్తి మందహాసం చేసి చెప్పాడు “నారదా! నీ కోర్కె తప్పకుండా సిద్ధిస్తుంది. కలియుగంలో.. కాంగ్రెస్ పార్టీలో ఇటువంటి మథనాలు తరుచుగా జరుగుతాయి. మేధోమథనాల పేరిట జరిగే ఆ ప్రహసనాల్లో ఏమేమి ఉద్భవిస్తాయో ప్రజలు మీడియా ద్వారా వీక్షించి వినోదిస్తారు.”

వర్తమానకాలం:

హైదరాబాద్, తారామతి బారాదరీలో కాంగ్రెస్ పార్టీ మేధోమథనానికి ఏర్పాట్లు పూర్తయ్యాయి.

“ఇప్పుడు నాయకులందరూ ఒక్కొక్కరే వచ్చి, మీ మేధస్సులన్నీ ఇక్కడపెట్టి, ఓ మహాసాగరంగా చేశాక, అప్పుడు చిలకడం ప్రారంభిద్దాం” అన్నాడు దిగ్విజయ్ సింగ్.

నాయకులు బుర్రలు తడుముకున్నారు. ఎవరికీ మేధస్సులు తగలేదు. చాలామందికి ఖాళీగా ఉన్నాయి. మరికొందరికి మోకాళ్ళలో, అరికాళ్ళలో తగిలాయి.

“మరేం.. ఈ పార్టీలో చేరకముందు నాకో ఔన్నుడు మేధస్సు ఉండేది. ఇప్పుడు దాన్ని ఎక్కడ పెట్టానో గుర్తుకొచ్చి చావడం లేదు” నిట్టూర్చాడు ఇంకొకాయన. మొత్తానికి అందరూ ఎలాగోలా మేధస్సుల్ని తెచ్చి వేదిక మీద పోశారు.

“ఇదేమిటి? మన అందరి మేధస్సులు కలిపి క్షీరసాగర



మంత కాకపోయినా, కనీసం హుస్సేన్ సాగరమంతైనా అవుతుందనుకుంటే.. మరి బొత్తిగా మూసీకాలవంత అఘోరించిందే?” చింతించాడు దిగ్విజయ్ సింగ్.

“కనీసం ఆ మాత్రమైనా ఉన్నందుకు సంతోషిద్దాం కానీ ఇక మథనం ప్రారంభిద్దామా?” వాచీ చూసుకుంటూ తొందర చేశాడు వై.ఎస్. ఈ మేధాకాలవ మథనానికి దిగ్విజయ్ సింగ్ కవ్వంగా ఉంటానన్నాడు. కవ్వం తాడుగా ఉండడానికి కేశవరావు ఒప్పుకున్నాడు.

మీరు మునిగిపోకుండా నేను చూసుకుంటానని! భరోసా ఇచ్చాడు వైఎస్.

అందరూ తెలంగాణ అంశాన్ని జపిస్తూ మథనం సాగించారు. పొగలు కక్కుతూ 2వ ఎస్సార్సీ అనే హోలాహలం ఉద్భవించింది. “ఎస్సార్సీ అంటే కందిరీగల తుట్టని కదపడమే!

ఇప్పుడు దీన్ని ఎవరు భరిస్తాడు?” నాయకులు గోలపెట్టారు.

“అన్ని రకాల విషాలు మింగుతూ నిబ్బరంగా ఉన్న మన ప్రధాని మన్మోహన్ సింగ్ గారు ఉన్నారు కదా! ఆయనకే ఇచ్చేద్దాం” అంటూ దిగ్విజయ్ సింగ్ దాన్ని మన్మోహన్ కు అంటగట్టేశాడు. మన్మోహన్ సింగ్ ఆ ఎస్సార్సీ హోలాహలాన్ని నోట్లో వేసుకుని మింగలేక, కక్కలేక నానా అవస్థపడ్డాడు.

మేధకాలవ మథనంలో అందరూ ఎదురు చూస్తున్న క్షణం రానేవచ్చింది. అందర్నీ నోరూరిస్తూ మంత్రి పదవుల అమృత కలశం బయటపడింది.

“మా కంటే మాకు” అంటూ అస్మదీయులు, తస్మదీయులు ఆ కలశం వెంటపడ్డారు. వైఎస్ గభాల్ని కలశాన్ని దొరక పుచ్చుకుని, “అమ్మా... ఆశ... దోశ... మీరందరూ రెండు వరుసలుగా నిలబడండి... అందరికీ పదవులు పంచుతా” అన్నాడు వైఎస్.

“క్షీర సాగర మథనం స్టోరీ మేం కూడా చదివాం లేవోయ్! రెండు వరుసలుగా నిలబడితే, మమ్మల్ని వదిలేసి, అస్మదీయులకే పదవులు పంచాలని కదూ నీ ఎత్తు... మాకు తెలుసులే... అందరం ఒకే వరుసలో నిలబడతాం...” అంటూ తస్మదీయులు అస్మదీయుల్లో కలిసిపోయారు.

“రాహు కేతువుల్లా మీరు మాలో కలిసిపోతే, మా వైఎస్ మిమ్మల్ని గుర్తుపట్టలేదనుకుంటున్నారు కాబోలు... అందుకే మిమ్మల్ని మెంటల్ బ్రదర్స్ అన్నారు” అస్మదీయుడొకడు తస్మదీయులిద్దర్ని చూస్తూ వ్యాఖ్యానించాడు.

పదవుల కలశాన్ని పట్టుకున్న వైఎస్ అందరికీ టాటా చెప్పి వెళ్ళిపోబోయాడు. “అదేమిటి? మాకు పదవులు పంచుతా, నిలబడమని చెప్పి వెళ్ళిపోతారే?” నిలదీశారు నాయకులు.

వైఎస్ పకపక నవ్వాడు. “మిమ్మల్ని సిద్ధంగా ఉండమని చెప్పాపగానీ ఇప్పుడే పంచుతానని చెప్పలేదుగా!”

“మరెప్పుడు పంచుతారు?” అంటూ నాయకులు లబలబ లాడారు.

“బడ్జెట్ సమావేశాల్లోగా తప్పకుండా పంచుతా” అంటూ మంత్రి పదవుల కలశంతో నిష్క్రమించాడు వైఎస్.

□ రాజగోపాల్

బెంగుళూరులో సిఐటియు 12వ మహాసభ సందర్భంగా బెంగాల్ జ్యూట్ నాయకులు, బెంగాల్ ఛత్మల్ మజ్దూర్ యూనియన్ ప్రధాన కార్యదర్శి కా॥గోవింద గుహాతో 'కార్మికలోకం' ప్రతినిధి ఇంటర్వ్యూ.

1. బెంగాల్ జ్యూట్ కార్మికుల నిరవధిక సమ్మెకు దారితీసిన పరిస్థితులేమిటి?

జ॥ బెంగాల్ లో రెండున్నర లక్షల మంది జ్యూట్ కార్మికులు బెంగాల్ ఛత్మల్ మజ్దూర్ యూనియన్ మరియు 19 ఇతర యూనియన్ల ఆధ్వర్యంలో 2007 జనవరి 5 నుండి ఐక్యంగా సమ్మె ప్రారంభించారు. కార్మికులకు కొత్తగా కోర్కెలు ఏమీ లేవు. కేవలం 5.1.2002, 8-1-2004 మరియు 24-11-2004న జరిగిన త్రైపాక్షిక ఒప్పందాలను అమలు చేయాలని మాత్రమే కోరుతున్నారు. సమ్మె ప్రారంభానికి ముందు అనేక రకాల పోరాట రూపాలను అమలు చేసి యాజమాన్యాలపై ఒత్తిడి తీసుకురావడానికి ప్రయత్నించాము. ఈ సమ్మెకు ముందు జ్యూట్ మిల్లులు ఉన్న ప్రాంతాల్లో పెద్దఎత్తున సదస్సులు నిర్వహించాము. 4-9-06న ఒకరోజు సమ్మెచేసి, 10వేల మంది కార్మికులతో కోలకతాలో జ్యూట్ మిల్లు యజమానుల అసోసియేషన్ (ఐజెఎంఎ) ఆఫీసువద్ద నిరసన ప్రదర్శన నిర్వహించాము. అయినా యాజమాన్యాలు దిగిరాలేదు. తర్వాత మరల 15-11-06న పెద్దఎత్తున సదస్సు మరియు 7-12-06న కార్మికులతో ర్యాలీ నిర్వహించాము. ఒక ఆమోదయోగ్యమైన పరిష్కారం కుదర్చడానికి బెంగాల్ వామపక్ష ప్రభుత్వం ఎంతగా ప్రయత్నించినప్పటికీ మిల్లు యజమాన్యాల మొండివైఖరి వల్ల సాధ్యంకాలేదు. అందువల్ల చిట్టచివరి ఆయుధంగా నిరవధిక సమ్మెకు పోవలసి వచ్చినది.

2. సమ్మెలో ప్రధానమైన డిమాండ్లు ఏమిటి?

జ॥ బెంగాల్ లో 1969 నుండి జ్యూట్ కార్మికులు అనేక సమ్మెలు నిర్వహించారు. అనేక హక్కులు సాధించుకుని దేశంలోనే ఆదర్శంగా నిలిచారు. అయితే 2000 సం॥ తర్వాత ఒక ప్రత్యేకమైన పరిస్థితి జ్యూట్ రంగంలో నెలకొన్నది. గత ఎన్నో ప్రభుత్వం సింథటిక్ లాబీకి లాభాలను చేకూర్చడానికి 1987 జ్యూట్ ప్యాకేజింగ్ యాక్ట్ ను నీరుగారుస్తూ సవరణలు తేవడానికి ప్రయత్నించినది. ఆ విధంగా జూట్ పరిశ్రమను దెబ్బతీయడం ద్వారా జూట్ రైతులకు కూడా ద్రోహం తలపెట్టినది. అయితే దీనికి వ్యతిరేకంగా సిఐటియు బెంగాల్ వామపక్ష ప్రభుత్వ సహాయంతో జూట్ ప్యాకేజింగ్ యాక్ట్ 1987లో సవరణలు తీసుకురావడానికి వీల్లేదని పోరాడాము. అయితే జూట్ యజమానులు మాత్రం దీనికి సహకరించలేదు సరికదా కార్మికుల హక్కుల మీద దాడిచేయడం ప్రారంభించారు. డిఎ



సిఐటియులో బెంగాల్ జూట్ కార్మికవేర్గం

చెల్లించకపోవడం, గ్రాట్యూటీ, పిఎఫ్ ఇవ్వకపోవడం, పర్మినెంటు, బదిలీ, స్పెషల్ బదిలీ స్థానంలో క్యాజువల్, కాంట్రాక్టు, భాగామలా, వోచర్ వేమెండా తదితర రకరకాల పేరుతో తక్కువ వేతనాలకు కార్మికులను వినియోగించడం ప్రారంభించారు. దీనికి వ్యతిరేకంగా నిరవధిక సమ్మెకు పిలుపునివ్వగా 5-1-02న కొత్త కార్మికులకు ఒక ఒప్పందం కుదిరినది. దీనిప్రకారం కొత్త కార్మికులకు రోజుకు రూ.100లు మూలవేతనం, అలవెన్సులు, డిఎ అన్ని కలుపుకుని ఆనాటికి రూ.153.70 ఇవ్వాలి. అదే ప్రస్తుతం అయితే రూ.170లు ఇవ్వాలి.

ఆ ఒప్పందాన్ని అమలు చేయాలని ఈ సమ్మెలో ప్రధానమైన డిమాండు. డిఎ బకాయిలు వెంటనే చెల్లించాలని కూడా డిమాండ్ చేస్తున్నాం. నవంబర్ 2005 నుండి డిఎ చెల్లించకపోవడం వల్ల నెలకు రూ.488లు కార్మికులు కోల్పోతున్నారు. పిఎఫ్ బకాయిలు రూ.250 కోట్లు, ఇఎస్ఐ బకాయిలు రూ.71కోట్లు, గ్రాట్యూటీ బకాయిలు రూ.400 కోట్లు చెల్లించాల్సి వున్నది.


3. సమ్మెకు అన్ని సంఘాలను ఐక్యం చేయటంలో సిఐటియు పాత్ర ఏమిటి?

జ॥ గతంలో సమ్మెలు చేసినప్పుడు 14 యూనియన్లతో ఐక్య కార్యాచరణ కమిటీ ఉండేది. 6 యూనియన్లు ఐక్య పోరాటానికి దూరంగా వుండేవి. ఈ పరిస్థితిని యాజమాన్యాలు ఉపయోగించుకుని సమ్మెలను బలహీనపర్చాలని, కార్మికుల్లో గందరగోళం సృష్టించడానికి ప్రయత్నించేవి. కానీ యజమానులెప్పుడూ ఈ విషయంలో విజయం సాధించలేక పోయేవారు. కార్మికుల పోరాట పటిమ, ఐక్యత దీనికి కారణం. ఇప్పుడు ఆ ఐక్యత ఇంకా బలపడింది. ఇన్నాళ్ళూ ఐక్య పోరాటానికి దూరంగా ఉన్న 6 యూనియన్లు ఐక్యవేదికలో చేరడం వల్ల, ఆ ఐక్యత 20 యూనియన్లతో ఇంకా బలపడినది. సిఐటియు బలమైన సంఘం అవడంవల్ల, నిరంతరం ఓపిగ్గా ఐక్యతను నిర్మించడానికి కృషి చేయడం వల్ల ఇది సాధ్యమైనది.

4. వామపక్ష బెంగాల్ వామపక్ష ప్రభుత్వం జోక్యం ఏ విధంగా వున్నది?

జ॥ వామపక్ష ప్రభుత్వం జోక్యం వల్లనే గతంలో త్రైపాక్షిక ఒప్పందాలు జరిగాయి. ఇప్పుడు కూడా అదేవిధంగా కృషి చేస్తున్నది. అయితే ఇక్కడ చెప్పాల్సిన విషయం ఏమిటంటే, జూట్ పరిశ్రమ కేంద్ర టెక్స్టైల్స్ మంత్రిత్వశాఖచే నియంత్రించబడుతున్నది. కానీ కేంద్ర ప్రభుత్వం చాలా ఉదాసీన వైఖరి వహిస్తున్నది. రాష్ట్ర ప్రభుత్వం చేస్తున్న కృషికి, కేంద్రప్రభుత్వం ఒత్తిడి తోడైతే, సమస్య వేగంగా పరిష్కారమవుతుంది.

నిర్బంధాలను ప్రతిఘటిస్తూ... ముందుకే!.. మున్నుందుకే!



కా||కాశ్మీర్‌సింగ్ రాకూర్

పెండింగ్ వేతనాలకోసం, కార్మికచట్టాల అమలుకోసం హిమాచల్ విద్యుత్ కార్మికులపోరాటం స్ఫూర్తిదాయకం. సమరశీల పోరాటం, నాయకుల ప్రాణత్యాగం, పాలకుల అణచివేత, పోలీసుల వేధింపులు, ఎన్నో కోణాలు ఈ పోరాటానికి వున్నాయి.

నేషనల్ హైడ్రోపవర్ కార్పొరేషన్ కు సంబంధించిన ఛమేరా ప్రాజెక్టులో ప్రధాన కాంట్రాక్టు సంస్థ “హిందూస్థాన్ కన్స్ట్రక్షన్ కార్పొరేషన్” (హెచ్ సి సి) 10-6-06న సిఐటియు రాష్ట్ర నాయకులు బాబురామ్, జిల్లా నాయకులు విజయ్ సింగ్, దాన్ సింగ్ భండారీలను హత్య చేయించింది. హెచ్ సి సి పరిధిలో పని చేస్తున్న 400మంది కాంట్రాక్టు కార్మికులకు పెండింగ్ వేతనాలు చెల్లించాలని, కార్మిక చట్టాలు అమలు చేయాలని కోరడమే ఈ హత్యలకు కారణం. ఈ హత్యలపై హిమాచల్ ప్రదేశ్ రాష్ట్రమంతా అట్టుడికినది. కార్మికులు 70రోజుల పాటు ప్రాజెక్టు పనులను స్తంభింపజేశారు. పోరాటంలో భాగంగా సిఐటియు రాష్ట్ర ప్రధాన కార్యదర్శి కాశ్మీర్ సింగ్ రాగూర్ నాయకత్వంలో కాంట్రాక్టరుకు వ్యతిరేకంగా ఆందోళన జరిగినది. కాంట్రాక్టరు ఆయనపై, మరికొందరిపై 307 కేసులు పెట్టారు. ఆయనను అరెస్టుచేసి, లాకప్ లో రెండున్నర గంటలపాటు పోలీసులు నగ్నంగా వుంచి చిత్రహింసలకు గురిచేశారు. రాష్ట్రంలోని హైడల్ ప్రాజెక్టుల్లోని కార్మికులంతా సంఘీభావంగా నిలిచారు. చివరకు హెచ్ సి సి, రాష్ట్ర ప్రభుత్వం దిగివచ్చాయి. పెండింగ్ వేతనాలు చెల్లించారు. ఇతర చట్టబద్ధమైన అలవెన్సులు చెల్లించారు. నియామకపు ఉత్తర్వులు, గుర్తింపుకార్డు లిచ్చారు. కానీ ఇప్పటికీ ఈ సంస్థ 300మందిని పనిలోకి తీసుకోలేదు. 2006 జూలై 11 నుండి సిఐటియు అండదండలతో కార్మికులు తమ ఆందోళన కొనసాగిస్తున్నారు.

ఈ పోరాటం సందర్భంగా స్థానిక పత్రికలు యజమానులకు అమ్ముడుపోయాయి. ముఖ్యమంత్రికి సన్నిహితుడైన స్థానిక ఎస్ పి ఉపేంద్రరాకూర్ నాయకత్వంలో పోలీసు యంత్రాంగం హెచ్ సి సికి కొమ్ముకాసినది.

ఈ పోరాటానికి కార్మికవర్గ సంఘీభావం విస్తృతంగా లభించినది. ఢిల్లీలోని హిమాచల్ భవన్ ఎదుట నిరసన ప్రదర్శనలు జరిగాయి. పంజాబ్ రాష్ట్రంలో నిరసన వెల్లువెత్తినది. ఆంధ్రప్రదేశ్ లో అన్ని జిల్లా కేంద్రాల్లో నిరసన కార్యక్రమాలు జరిగాయి. ఆ రాష్ట్రంలోని ఇన్సూరెన్స్, తదితర ఉద్యోగులు

నిరసనలు వ్యక్తం చేశారు. ఐతే ఎఐటి యు సి, ఐఎన్ టి యు సి, బిఎంఎస్ సంఘాలు నిస్సిగ్గుగా యాజమాన్యంతో మిలాఖత్

అయ్యాయి. కార్మికుల సమస్యలను, కాశ్మీర్ సింగ్ రాకూర్ పై జరిగిన లాకప్ హింసను సిపిఐ(ఎం) పార్లమెంటులో ప్రస్తావించినది. సంఘటనలను ముఖ్య మంత్రి, హోంమంత్రి, డిజిపి దృష్టికి తీసుకెళ్ళినా స్పందన లేదు.

హిమాచల్ ప్రదేశ్ లో చిన్న ఉద్యమమైన సిఐటియు ఇంత సమరశీల పోరాటం నిర్వహించగలగడానికి నేపథ్యముంది. హిమాచల్ ప్రదేశ్ లో ఈ హైడల్ ప్రాజెక్టుల వల్ల నిర్వాసితులైన రైతులను ఎఐకెఎస్ సాయంతో సిఐటియు కూడగట్టినది. వారికి హెచ్ సి సిలో ఉద్యోగాలు సాధించినది. స్థానికుల మద్దతుతో జరిగిన ఈ పోరాటం హైడల్ కార్మికులపై గట్టి ప్రభావం చూపినది. స్థానిక సిపిఐ ముఖ్యుడొకరు ఎఐకెఎస్ లో చేరిపోయారు. హైడల్ ప్రాజెక్టుల్లో సిఐటియు అనుబంధ సంఘాలు ఏర్పాటయ్యాయి.

బెంగుళూరులో జరిగిన సిఐటియు అఖిల భారత మహాసభలకు హిమాచల్ రాష్ట్ర ప్రతినిధులతో హాజరైన కాశ్మీర్ సింగ్ రాకూర్ “కార్మికలోకం”తో మాట్లాడారు. ఫలితాలోచ్ఛేదాకా, త్యాగాలకు సిద్ధమై, సమరశీల పోరాటాలు నిర్వహిస్తేనే విజయాలు సాధ్యమని తమ అనుభవాన్ని విశ్లేషించారు. జూలై 11, 2006 నుండి తిరిగి వుద్యోగాల్లోకి తీసుకోవాలనే డిమాండ్ తో పోరాడుతున్న 300మంది కార్మికులకు న్యాయం జరిగేదాకా తమ పోరాటం ఆగదన్నారు.

క్యాలెండర్ ఆఫ్ ఇవెంట్స్

10-6-06-	ముగ్గురు కార్మిక నాయకుల హత్య
21-8-06	కాంట్రాక్టర్ తో ఘర్షణ
21-8-06	కాశ్మీర్ సింగ్ రాకూర్ అరెస్టు
28-8-06నుండి	కార్మికుల వేతనాలు చెల్లింపు ఇతర
2-9-06 వరకు	సమస్యల పరిష్కారం
4-9-06	కాశ్మీర్ సింగ్ రాకూర్ విడుదల
11-7-06 నుండి	ఉద్యోగుల కోసం తొలగించబడిన 300
నేటి దాకా	మంది కార్మికుల ఆందోళన

- ఎ.రఘునాథ రెడ్డి

రాజకీయ చైతన్యమే సర్వరంగ నివారిణి!

**కామిజుష్ నాగ్, ప్రధాన కార్యదర్శి,
సిఐటియు త్రిపుర రాష్ట్ర కమిటీ**


త్రిపుర ఈశాన్య రాష్ట్రాల్లో కూడా బాగా వెనుకబడ్డ రాష్ట్రం. రాష్ట్ర జనభా మొత్తం 30లక్షలు. (మన హైదరాబాద్ జనాభా కన్నా తక్కువ). స్వాతంత్ర్యానికి ముందు బ్రిటన్ జనాభా అత్యధిక మెజారిటీగా వుండేవారు. స్వాతంత్ర్యానంతరం చొరబాట్లతో బ్రిటన్ జనాభా మైనారిటీగా మారిపోయారు.

త్రిపురలో సంఘటితరంగంలో వున్నది ఒక జూట్ మిల్, 13 రాష్ట్ర ప్రభుత్వ రంగసంస్థలు. దాదాపు రాష్ట్రంలోని కార్మికులంతా అసంఘటితరంగంలోనే వున్నారు.

మొత్తం కార్మికులు 3లక్షల 50వేలు. సిఐటియు సభ్యత్వం 1లక్ష 35వేలు. 2007 డిసెంబరు నాటికి 2లక్షల 25వేలకు పెంచుకోవాలని వారి లక్ష్యం.

రాష్ట్రంలోని కార్మికులు ప్రధానంగా 35రంగాలలో వున్నారు. రాష్ట్రంలోని అసంఘటిత కార్మికులందరికీ హెల్త్ కార్డు (వైద్యసదుపాయం) ప్రభుత్వం ఇచ్చినది. దాని ద్వారా ప్రభుత్వాసుపత్రిలో వారికి ఉచితవైద్యం లభిస్తున్నది.

కార్మికులందరికీ 60సం॥ల తర్వాత ఎక్స్ గ్రేషియా లభించే విధంగా ఒక ప్రభుత్వ పథకం వున్నది. ఈ పథకం క్రింద ప్రతినెలా కార్మికుల నుండి రూ.25లు వసూలు చేస్తారు. దీనికి ప్రభుత్వం మరో రూ.25లు జోడిస్తుంది. ఆ విధంగా జమచేసిన ఖాతా నుండి కార్మికులకు 60సం॥ల వయసు వచ్చిన తర్వాత జమచేసిన మొత్తం ...% వడ్డీతో కలిపి చెల్లిస్తారు. ఏదైనా కారణం వల్ల కార్మికులు తమ వంతు మొత్తం చెల్లించలేకపోయినా, ఆపివేసినా జమ చేసిన మొత్తం తిరిగి వారికి చెల్లిస్తారు. 20సం॥ల తర్వాత అయితే జమ చేసిన మొత్తం వడ్డీతో కలిపి చెల్లిస్తారు. కార్మికులు మరణిస్తే జమ చేసిన మొత్తం, వడ్డీలతోపాటు ఎక్స్ గ్రేషియా కలిపి చెల్లిస్తారు.



రాష్ట్రంలో వున్న 12వేల మంది అంగన్ వాడీ కార్మికులకు డిఎతో కూడిన జీతం చెల్లిస్తున్నారు. కేంద్ర ప్రభుత్వం వర్కర్ కి ఇచ్చే రూ.1000కి మరో రూ.800, హెల్పర్ కి ఇచ్చే రూ.500లకు మరో రూ.400లు జతచేసి రాష్ట్ర ప్రభుత్వం చెల్లిస్తున్నది. ఈ నెలలో ప్రభుత్వోద్యోగులతోపాటు అంగన్ వాడీ వర్కర్ కు రూ.75, హెల్పర్ కు రూ.40లు కరువుభత్యం రాష్ట్ర ప్రభుత్వం చెల్లించినది.

రాష్ట్రంలోని బీడీకార్మికులకు వెయ్యి బీడీలకు రూ.51 చెల్లిస్తారు. సంవత్సరానికి 13% బోనస్ చెల్లిస్తారు. బీడీ కార్మికులకు 60సం॥ల తర్వాత నెలకు రూ.300లు పెన్షన్ చెల్లిస్తారు. ఇదికాక మిగతా కార్మికులకు చెల్లించే రూ.60లు వృద్ధాప్య పెన్షన్ వస్తున్నది. ఆర్ & బి, రబ్బరు కార్మికులకొరకు త్వరలో ఒక సమగ్ర చట్టం తేవాలని ప్రభుత్వం ప్రయత్నిస్తోంది.

ఇంటిపని వారికి కనీసవేతన చట్టాన్ని త్వరలో ప్రభుత్వం ప్రకటించే అవకాశం వున్నది. రాష్ట్ర ప్రభుత్వరంగంలో వున్న టీ అభివృద్ధిసంస్థ, రబ్బరు అభివృద్ధి సంస్థ మొదలయిన సంస్థలు నష్టాల లో వున్నప్పటికీ రాష్ట్రప్రభుత్వం వాటికి చేయూతనిచ్చి నడుపుతున్నది.

ఇతర కార్మికసంఘాల పరిస్థితి :
రాష్ట్రంలో దాదాపు కార్మికవర్గం అంతా సిఐటియులో వున్నారు. సిఐటియుగాక అతి తక్కువ సంఖ్యలో ఐఎన్ టీయుసి వుంది. దాని సభ్యత్వం మొత్తం 1500

మందికి మించదు.

మరి ఇంత అనుకూల పరిస్థితులున్నా తర్వాత పోరాటాల అవసరమేమిటి? అని అడిగిన ప్రశ్నకు బదులిస్తూ కామిజుష్ నాగ్ చెప్పిన విషయాలు : మా రాష్ట్రంలో కార్మిక అనుకూల ప్రభుత్వం అధికారంలో ఉన్నప్పటికీ వేము భారతదేశంలో భాగమే. చట్టాల అమలు, అధికారాలు పూర్తిగా రాష్ట్ర ప్రభుత్వాల చేతిలో లేదు. కేంద్రంలో అధికారంలో వున్న ప్రభుత్వంనుండి పథకాలకు, అభివృద్ధికి నిధులు అవసరమౌతాయి.

ఉదాహరణకు మాది బాగా వెనుక బడిన కొండప్రాంతం. మాకు ఆహార ధాన్యాలు కూడా గౌహతి (అస్సాం) నుంచి రావాలి. దానికి కేంద్రప్రభుత్వ సహకారం అవసరం. ఇలాంటి సందర్భాలలో కేంద్ర ప్రభుత్వం ప్రపంచబ్యాంకు విధానాలను అమలు చేయాలని ఒత్తిడి చేస్తున్నది. ఇలాంటి విధానాలను ఎదుర్కోవాలంటే కార్మికవర్గాన్ని రాజకీయంగా చైతన్య వంతుల్ని చేయాలి. అదేవిధంగా తీవ్రవాద దాడుల్ని ఎదుర్కోవాలన్నా కార్మికులకు రాజకీయ చైతన్యం కావాలి. బ్రిటన్, నాన్ బ్రిటన్ కార్మికుల మధ్య చిచ్చుపెట్టేందుకు కాంగ్రెస్, తీవ్రవాదసంస్థలు ఉమ్మడిగా ప్రయత్నం చేస్తున్నాయి. ఇలాంటి విచ్ఛిన్నశక్తులను ఎదుర్కోవాలన్నా, కార్మికుల ఐక్యత కాపాడుకోవాలన్నా కార్మికులకు రాజకీయ చైతన్యం అవసరం. ఈ విచ్ఛిన్నకర శక్తులకు అడ్డుకట్ట వేయాలన్నా, కేంద్రప్రభుత్వం నుండి రావాలని నిధులను రాబట్టాలన్నా, ప్రపంచీకరణ విధానాలను తిప్పికొట్టాలన్నా పోరాటాలు అవసరం. పోరాటాల ద్వారానే కార్మికులకు రాజకీయ చైతన్యం కల్పించగలము. ఇప్పటికే ఆ కృషి చేస్తున్నాము. అ దిశగా రాబోయే రోజుల్లో ఈ కృషిని మరింత ముందుకు తీసుకెళ్ళాలని త్రిపుర రాష్ట్ర సిఐటియు భావిస్తున్నది.

కార్మిక, కర్షక ఐక్యత సాధనలో...

కా||రవీందర్ శుక్ల, ప్రధాన కార్యదర్శి,

సిఐటియు రాజస్థాన్ రాష్ట్రకమిటీ

ఇదొక 'నీటి యుద్ధం'. వేదిక రాజస్థాన్ రాష్ట్రంలోని గంగానగర్ జిల్లా. పాకిస్తాన్ సరిహద్దు జిల్లా. అయితే యుద్ధం పాకిస్తాన్ తో కాదు. ప్రజావ్యతిరేక రాష్ట్ర ప్రభుత్వంతో. 16-10-06-కార్మిక, కర్షక ప్రదర్శన. పోలీసు లారీచార్జీ. చందూరామ్ అనే రైతు మృతి.

27-10-04 - కార్మికులు, రైతులపై పోలీసు కాల్పులు. 6గురి రైతుల మృతి. రైతాంగ, కార్మిక నాయకుల అరెస్టు. జైలుకు తరలింపు.

కార్మిక, కర్షక మైత్రికి ఆదర్శంగా నిలిచిన ఈ పోరాట పూర్వాపరాలు : రాజస్థాన్ లోని గంగానగర్ జిల్లాలో ఇందిరాగాంధీ కెనాల్ (సాగునీటి కాల్వ) మొదటిదశ 5.23 క్యూసెక్కుల నీటి సరఫరా లక్ష్యంగా నిర్మితమైంది. దీని నిర్మాణ దశలో నిర్వాసితులైన పేదరైతులకు పోరాట ఫలితంగా భూమి పరిహారంగా దక్కినది.

70వ దశకంలో అప్పటి కాంగ్రెస్ ప్రభుత్వం భూస్వాముల లబ్ధికోసం ఈ కెనాల్ ను పొడిగించినది. రెండవదశ నిర్మాణ సమయంలో పరిహారంగా వచ్చిన భూమిని వేలం ద్వారా అమ్మింది. దీంతో భూస్వాములు, ప్రత్యేకించి జైసాల్ మార్ జిల్లాలో 25వేల ఎకరాలను హస్తగతం చేసుకున్నారు. రెండవ దశ కెనాల్ కు మూడు క్యూసెక్కుల నీరు కేటాయించారు.

మొదటిదశ క్రింద సాగయ్యే భూమి సారవంతమైనది. రెండవదశ క్రింది భూమి మెట్టభూమి. భూస్వాముల లబ్ధికోసం సాగునీటిని పెద్దమొత్తంలో రెండవదశకు మళ్ళించటంతో 2000 సం॥లో నీటి ఎద్దడి తీవ్రరూపం దాల్చింది. 2004 సం॥లో నీటి కేటాయింపుల్ని మారుస్తూ మొదటిదశ కేటాయింపుని 5.23 క్యూసెక్కుల నుండి 3.5 క్యూసెక్కులకు తగ్గించారు.

దీంతో ఆగ్రహించిన రైతాంగం ఆందోళనకు దిగారు. వారికి మద్దతుగా రాష్ట్ర సిఐటియు అధ్యక్షులు కామ్రేడ్ హేత్ రామ్ బేసివాల్ నాయకత్వంలో కార్మికులు రైతాంగానికి మద్దతుగా ఆందోళన చేపట్టారు. దీనికి పోటీగా కాంగ్రెస్, బిజెపి పార్టీలు ధనికరైతాంగాన్ని, భూస్వాములను సమీకరించారు. మరోవైపు సిఐటియు చొరవతో కార్మిక, కర్షక శక్తికి అండగా వ్యాపారవర్గాన్ని కలిపి "కిసాన్, మజ్దూర్, వ్యాపారీ సంఘర్ష సమితి" ఏర్పరిచారు. దీంతో ఉద్యమం పోరాటరూపం దాల్చింది. రాస్తారోకో, పికెటింగ్, ఘెరావ్, అసెంబ్లీ ముట్టడి అనేక రూపాలలో ఎగసింది. దీన్ని తట్టుకోలేని బిజెపి ప్రభుత్వం ఉద్యమాన్ని కర్కశంగా అణచివేయాలని తలచింది. 27-10-04న ప్రదర్శన జరుపుతున్న కార్మిక, కర్షకులపై కాల్పులు జరిపింది. ఈ కాల్పుల్లో 6గురు రైతులు అశువులు బాశారు. రాష్ట్ర సిఐటియు అధ్యక్షునితోసహా వందలాదిమందిని జైళ్ళలో పెట్టారు. అయినా ఉద్యమం ఆగలేదు.

ఆఖరికి ప్రభుత్వం దిగివచ్చి పోరాట సమితితో అజ్మీర్ జైల్లో ఒప్పందం చేసుకోకతప్పలేదు. నీటి కేటాయింపుని తిరిగి యధాస్థితికి మార్చారు. దీనితో 2005సం॥లో నీటి సరఫరా మెరుగైంది. దీనితో రైతాంగంతోపాటు, కార్మికవర్గంలో పోరాటాల ఎడల విశ్వాసం పెరిగింది. ఈ పోరాటానికి నాయకత్వం వహించిన సిఐటియుకు ఆదరణ పెరిగింది.

అయితే మరోసారి 2006 సం॥లో నీటిని రెండవదశకు ప్రభుత్వం అక్రమంగా మళ్ళించింది. ఆగ్రహించిన రైతాంగ, కార్మికవర్గాలు ఆందోళనకు పూనుకున్నవి. ఈసారి రైతాంగంలోని బిజెపికి చెందిన నాయకులు కూడా ఈ ఆందోళనలో పాల్గొనడం విశేషం.

పోరాటకమిటీ 10-10-06న మహాప్రదర్శన, తదనంతరం ఆందోళన తీవ్రం చేయాల్సిందిగా పిలుపునిచ్చింది. 08-10-06న ప్రభుత్వం సిఐటియు రాష్ట్ర అధ్యక్షునితోసహా సుమారు 200 మంది నాయకులను అరెస్టుచేసి జైల్లో పెట్టింది. ఈరోజుదాకా (సుమారు 100రోజులు) వారు జైల్లోనే వున్నారు. దీంతో ఆగ్రహించిన ప్రజానీకం తిరగబడ్డారు. పోరాట సమితి 16-10-06న తాలూకా ఆఫీసుల ముట్టడి పిలుపునిచ్చింది. బిజెపి ప్రభుత్వం కర్ఫ్యూ విధించింది. కర్ఫ్యూ ఉత్తర్వులను ధిక్కరించి ప్రజానీకం వీధుల్లోకి వచ్చారు. ఈ సందర్భంగా జరిగిన పాశవిక లారీచార్జీలో చందూరామ్ అనే కార్యకర్త మృతి చెందాడు.

అయినా పోరాటం ఆగలేదు. పోరాట సమితి 12-02-07న అసెంబ్లీ ముట్టడికి పిలుపునిచ్చింది. ఈ పిలుపు జయప్రదం చేయటానికి సంఘర్షణ సమితి పూర్తి శక్తి ఒడ్డి ప్రయత్నాలు చేస్తోంది.

అనుభవాలు : ఈ పోరాటం ఎన్నో మంచి అనుభవాల్ని చ్చింది. ఐక్య సంఘటనా ఎత్తుగడలు క్రమంలో అమలు చేస్తే బలహీన ప్రాంతాల్లో కూడా అనేక రంగాల్లోకి విస్తరించవచ్చు. ఈ పోరాటంలో సిఐటియుతోపాటు ఇతర ప్రజాసంఘాలు పాల్గొనటంతో అన్ని సంఘాల సభ్యత్వం పెద్దఎత్తున పెరిగినది. సిఐటియు హమాలీ, రిక్షా, భవననిర్మాణ రంగాలలోకి కొత్తగా విస్తరించగలిగినది.


గంగానగర్ జిల్లాలో పోరాటానికి ముందు ఒక తాలూకాకే పరిమితమైన సిఐటియు తర్వాత మొత్తం ఐదు తాలూకాలకు విస్తరించింది.

రైతాంగ ఉద్యమంగా మొదలై ప్రజా ఉద్యమంగా మారింది. వేలాదిగా ప్రజలు పాల్గొన్నారు. ఉద్యమానికి ఆర్థికవనరులు తామే సమకూర్చుకున్నారు. తర్వాత జరిగిన స్థానిక ఎన్నికల్లో భూస్వాములకు వ్యతిరేకంగా మురికివాడలో నివసించే ప్రధాన్ దుగ్గల్ సర్పంచ్ గా ఎన్నికయ్యారు. ప్రజా ఉద్యమాలు జరిగితే రాజకీయ బలబలాలో మార్పులు సాధ్యమని రుజువైనది. □



అంతర్జాతీయం

సోమాలియాపై అమెరికా దాడి!



ఇరాక్ విధానంపై ఇంటాబయట విమర్శ లెదుర్కొంటున్న అమెరికన్ అధ్యక్షుడు బుష్, సోమాలియాపై వైమానిక దాడి చేయించారు. వారు అరిచారంటే కరచినట్లే. సామ్రాజ్యవాదులు పాలస్తీనాను దెబ్బతీసేందుకు ఇజ్రాయిల్‌ను ఎగదొస్తున్నారు. ఇరాక్ ఆయిల్ నిక్షేపాలను దోచుకునేందుకు సౌదీఅరేబియాను అడ్డం పెట్టుకున్నారు. ఇప్పుడు సోమాలియా ఆయిల్ నిక్షేపాలపై పెత్తనం కొనసాగించేందుకు ఇథియోపియాను ఉసిగొల్పారు.

యావత్ ప్రపంచం క్రిస్మస్ పండుగ సందడిలో వుంది. 2006 డిసెంబరు చివరివారంలో ఆఫ్రికా ఖండంలోని సోమాలియాపై అమెరికా విమానాలు బాంబుల వర్షం కురిపించాయి. ఇందుకు పొరుగునే వున్న మరో ఆఫ్రికాదేశం 'ఇథియోపియా'ను అడ్డం పెట్టుకుంది. దేశరాజధాని 'మొదగీషు'ను స్వాధీనం చేసుకుంది.

వేలు వంకర పెడితేగాని వెన్నపూస రాదంటారు. 'సోమాలియా ఆల్-ఖయిదా ఉద్రవాదుల స్థావరంగా మారుతున్నదని, "ఇస్లామిక్ కోర్ట్స్ యూనియన్" అందుకు కేంద్రమని, దాన్ని అణిచేయటమే తన లక్ష్యంగా అమెరికా పైకి చెబుతున్నది.

సోమాలియా ముస్లిం దేశం. ఆయిల్ నిక్షేపాలు అధికంగా ఉన్న ప్రాంతం. నియంతలు, యుద్ధప్రభువుల పాలనలో నిత్యం కరువు కాటకాలకు నెలవై సోమాలియాలో ఆకలిచావుల గుహగా మారింది. ఆ దేశంలోని ఆయిల్ బావులలో అత్యధికం అమెరికన్ కంపెనీల యాజమాన్యంలో దీర్ఘకాలంగా వున్నాయి. అమెరికాకు అంటకాగుతున్న నియంత మహమ్మద్సియాద్ బారై ప్రభుత్వం 1991లో కూలిపోయింది. అంతర్యుద్ధం మొదలయింది. అమెరికా అనుకూలురు, అరాచకవాదులైన యుద్ధ ప్రభువుల

కూటమి, ప్రొవిన్సియల్ ప్రభుత్వం ఏర్పరచింది.

వీరి అరాచకాలను ఎదిరించేందుకు ఏర్పడిందే "ఇస్లామిక్ కోర్ట్స్ యూనియన్". తమకు ఆల్-ఖయిదా ఉగ్రవాదులతో ఎలాంటి సంబంధాలు లేవని ఆ సంస్థ ప్రకటించింది. ముక్కలు చెక్కలయిన సోమాలియాను ఐక్యం చేయడం, దేశంలో శాంతిని నెలకొల్పటం తమ లక్ష్యంగా ప్రకటించారు. వీరికి ప్రజల నుండి పెద్ద మద్దతు లభించింది. జూన్ 2006లో దేశరాజధాని "మొగధీషు"తో సహా దేశంలో ఎక్కువభాగం ఈ సంస్థ స్వాధీనంలోకి వచ్చింది.

చిన్నాభిన్నమైన దేశాన్ని కాపాడుకునేందుకు వారు కొన్ని చర్యలు చేపట్టారు. మత్తు కలిగించే "క్వాట్" ఆకు అమ్మకాన్ని నిషేధించారు. ప్రైవేటు సైన్యాలను రద్దు చేశారు. గత 15 ఏళ్ళ అంతర్యుద్ధంలో మూతబడిన విమానాశ్రయా, ఓడరేవును పునః ప్రారంభించారు. "మొగధీషు"కు దేశరాజధాని నగరం హంగులను సమకూర్చారు.

యూరప్‌లోని పలువురు ప్రజాతంత్రవాదుల దృష్టిలో ఇస్లామిక్ కోర్ట్స్ యూనియన్ సభ్యులు దేశభక్తులు. జాతీయవాదులు.

కానీ ఈ సంస్థ చేపట్టే చర్యలు, దేశభక్తులుగా వారికి ప్రజలలో పెరుగుతున్న ఆదరణ, వారి సాయుధపోరాటపటిమ అమెరికన్‌లను గంగ వెరులెత్తిస్తున్నది. తమ తొత్తులు స్థానే ఈ సంస్థ దేశవ్యాపితంగా అధికారానికి వస్తే తమ ఆయిల్ ప్రయోజనాలు దెబ్బతింటాయి. తమ ఆధిపత్యానికి కాలం చెల్లుతుంది. అందుకే 'ఉగ్రవాదంముద్ర' వేసి ప్రజాప్రతిఘటనను అణచేందుకు అమెరికా వైమానిక దాడికి పాల్పడింది. సోమాలియాను మరో ఇరాక్‌గా మార్చాలని కుట్రలు పన్నుతున్నది.



ముఖ్యమంత్రిగారికి గ్రామసేవకుల సంఘం లేఖ- స్పందన

□ లేఖ

ఆర్యా!

ఫిబ్రవరి 1, 2007

రెవెన్యూశాఖలో రాష్ట్రవ్యాప్తంగా 50వేల మంది గ్రామసేవకులు ప్రభుత్వానికి ప్రజలకు వారధిలా పనిచేస్తున్నారు. వీరు అంతా 98శాతం మంది ఎస్సీ, ఎస్టీ, బీసి మైనార్టీ వర్గాలకు చెందినవారే. వీరిలో 10వ తరగతి నుండి డిగ్రీవరకు చదువుకుని ఆరువేల పైబడి వున్నారు. అయితే ప్రభుత్వం ఏర్పాటు చేయనున్న నూతన రెవెన్యూ కార్యదర్శి అర్హతైన గ్రామసేవకులను విఆర్ ఓలుగా తీసుకోవాలని కోరుతున్నాం.

గ్రామసేవకుల ఆందోళన సందర్భాలలో ప్రభుత్వం వీరికి ఇచ్చిన అనేక హామీలు అమలుకాలేదు. వీరు ఎదుర్కొంటున్న అనేక సమస్యలు పరిష్కారంకాక తీవ్ర ఆందోళనకు గురవుతున్నారు. ఈ క్రింది డిమాండ్లను తక్షణమే పరిష్కరించవలసినదిగా కోరుతున్నాం.

డిమాండ్స్ :

1. నూతనంగా ప్రవేశపెడుతున్న రెవెన్యూ కార్యదర్శిల వ్యవస్థలో అర్హతకలిగిన గ్రామసేవకులకు పదోన్నతి కల్పించాలి.
2. ప్రభుత్వం హామీ మేరకు కరువుభత్యం (డిఎ) 25రూ.ల నుండి 50రూ.లకు పెంచాలి.
3. జి.ఓ.ఎం.ఎస్.నం.1849 (18.10.05) సర్వీసు రూల్స్లోని మా అభ్యంతరాలను సవరణ చేయాలి. 65 సంవత్సరాలు దాటి ఘరణించిన వారి వారసులకు ఉద్యోగం ఇవ్వాలి లేకుంటే ఆ కుటుంబంలో వారికి పెన్షన్ సౌకర్యం కల్పించాలి.
4. పూర్తికాలం పనిచేస్తున్న గ్రామసేవకులను నాల్గవ తరగతి ఉద్యోగులుగా గుర్తించాలి. ఈలోపు పెరిగిన ధరలకు అనుగుణంగా ప్రస్తుతం ఇస్తున్న (రూ.1200) వేతనంను మూడు వేలకు పెంచాలి.
5. రాష్ట్రవ్యాప్తంగా ఖాళీలు ఏర్పడిన గ్రామసేవకుల పోస్టులను భర్తీ చేయాలి.
6. జి.ఓ.423 (17-8-06)లో జిల్లా యూనిట్లుగా అటెండరు పదోన్నతులు ఇవ్వాలని వున్నది. దీన్ని సవరించి గత జి.ఓ.లో పేర్కొన్న విధంగా డివిజన్ యూనిట్గా తీసుకోవాలి.
7. ప్రకాశంజిల్లా మార్కాపురం డివిజన్లోని నీరుగంటిలకు (13 మంది)కి సంవత్సర మొత్తం వేతనాలు చెల్లించాలి.
8. తెలంగాణా జిల్లాలలోని గ్రామసేవకులు ఎదుర్కొంటున్న వాటా బందీ సమస్యను పరిష్కరించాలి.

ఈ కార్యక్రమంలో జూలకంటి రంగారెడ్డి ఎంఎల్ఎ మిర్యాలగూడ, జి.రాములు గౌరవ సలహాదారులు, డి.రాజలింగం రాష్ట్ర అధ్యక్షులు, ఎన్.లక్ష్మీనారాయణ రాష్ట్ర ప్రధాన కార్యదర్శి, ఎం.అంజయ్య సహాధ్యక్షులు, ఎం.బాపూజీ కార్యదర్శి, ఎన్.సత్యనారాయణ కార్యదర్శి పాల్గొన్నారు.

ఫిబ్రవరి 1న ముఖ్యమంత్రిగారికి వినతిపత్రం సమర్పించారు. గ్రామసేవకులకు డిఎ రూ.25 నుండి రూ.50లకు పెంచుతామని, అర్హత గల గ్రామసేవకులకు గ్రామరెవెన్యూ కార్యదర్శులుగా పదోన్నతులు కల్పిస్తామని, ప్రకాశంజిల్లాలో నీరుగంటిలకు సంవత్సరము వేతనాలు ఇస్తామని రాష్ట్ర ముఖ్యమంత్రి వై.ఎస్.రాజశేఖరరెడ్డి గ్రామసేవకుల రాష్ట్ర ప్రతినిధుల బృందానికి హామీనిచ్చారు మరియు రెవెన్యూశాఖామంత్రి శ్రీ ధర్మన ప్రసాదరావు ఆంధ్రప్రదేశ్ గ్రామసేవకుల సంఘం రాష్ట్ర అధ్యక్ష కార్యదర్శులు డి.రాజలింగం, ఎన్.లక్ష్మీనారాయణ, కార్యదర్శులు ఎం.బాపూజీ, ఎన్.సత్యనారాయణ, సహాధ్యక్షులు ఎం.అంజయ్య, గౌరవ సలహాదారు జి.రాములు, సిఐటియు రాష్ట్ర కార్యదర్శి పొలడుగుభాస్కర్ బృందానికి హామీ ఇచ్చారు.

19వ పేజీ తరువాయి

రెండు సభలు- రెండు ధోరణులు

తీవ్రతరం చేయాలని హాజరైన ప్రతినిధులు ప్రతిన బూనారు.

అయితే, ఈ రెండు ధోరణులలో ఏవి వాస్తవానికి అనుగుణంగా ఉన్నాయి. కమ్యూనిస్టులు, కార్మికవర్గ ప్రతినిధులు ప్రపంచీకరణను, నయాఉదారవాద విధానాలను విమర్శకోసమే విమర్శిస్తున్నారన్న వాదనలో నిజం ఉందా? ఐక్యరాజ్య సమితి అభివృద్ధి సంస్థ (యుఎన్ డిపి) మానవాభివృద్ధి నివేదిక 2006 ప్రకారం, ప్రపంచంలో 20శాతం మంది నిరుపేదలకు రోజుకు ఒక డాలరు అంతకన్నా తక్కువ ఆదాయం మాత్రమే లభిస్తున్నది. రోజుకు రెండు డాలర్లు ఆదాయం లభించేవారిని పరిగణనలోకి తీసుకున్నప్పటికీ మొత్తం ప్రపంచ ఆదాయంలో వారివాటా 5శాతం మాత్రమే. సంపన్న ఓఇసిడి దేశాలలో 90శాతం మంది ప్రపంచంలోని 20శాతంపై తరగతిలోకే వస్తారు. కాని సహారా ప్రాంత ఆఫ్రికా దేశాలలో 50శాతం మంది ప్రపంచంలోని అట్టడుగు 20శాతం తరగతిలోకి మాత్రమే వస్తారు. ఈ ప్రాంతంలో అట్టడుగు తరగతిలో ప్రజల శాతం 1980 నుండి రెట్టింపై 36శాతానికి చేరింది. ప్రపంచ తలసరి సగటు ఆదాయం 5,533 డాలర్లు కాగా, ప్రపంచ జనాభాలో 80శాతం మంది ఆ సగటు కన్నా తక్కువ ఆదాయాన్ని మాత్రమే పొందుతున్నారు. ప్రపంచం లోని కేవలం 500 అతి సంపన్నుల ఆదాయం (వారి అధీనంలోని ఆస్తులను లెక్కలోకి తీసుకోకుండానే) 10,000 కోట్ల డాలర్లు. ఇది దిగువస్థాయి 41.6కోట్ల మంది ఆదాయానికి సమానం.

ఇదీ ప్రపంచీకరణ వల్ల ఏర్పడిన వాస్తవ పరిస్థితి. అందు చేత ఈ విధానాలను సంపూర్ణంగా వ్యతిరేకించి ప్రతిఘటించాలో, సవరించి బాగు చేసుకోవాలో తేలిగ్గానే అర్థం చేసుకోవచ్చు.

- గుడిపూడి విజయరావు

సంపద గుట్టలు పడుతుంది కానీ!

కళ్ళు జిగేల్ మనిపించేంత సంపద మీకు తెలుసా? ఈ భూమి మీద వున్న సంపద విలువ 125 ట్రిలియన్ డాలర్లు అదే మన రూపాయలలో లెక్కిస్తే 6250లక్షల కోట్ల రూపాయలు. అందులో నాకు వాటా వుండకూడదూ? అనుకుంటున్నారా? అమాయకంగా!

ఈ భూమి మీద వున్న మొత్తం సంపదలో 40% నూటికి ఒక్కరుగా వున్న కుబేరుల ఖజానాలో వున్నది. ప్రపంచ సంపదలో 85% నూటికి పదిమందిగా వున్న అత్యంత ధనికుల చేతిలో వున్నది. అందులో కూడా బ్రిటన్ జపాన్ దేశాలు సింహభాగాన్ని దక్కించుకున్నాయి. మనదేశం అట్టడుగునే ఉన్నది. 2005 సం॥ లెక్కల ప్రకారం సగటున ఒక మనిషికున్న సంపద బ్రిటన్ లో ఒకలక్షా 20వేల డాలర్లు, అమెరికాలో 1,44,000 డాలర్లు, జపాన్ లో 1,81,000 డాలర్లు, మన దేశంలో 1,11,000 డాలర్లు. మరి దరిద్రుల మాటో? సంపద గుట్టలుపడి కొద్దిమంది చేతులలో వుంటే దరిద్ర్యం వుండదామరి. ప్రపంచంలో 80కోట్ల మంది పేదలు ఆకలితో మాడుతున్నారు. సంపదని సృష్టించిన శ్రామికులే ఈ పేదలు. ఇదంతా గత 16 సం॥ల ప్రపంచీకరణ మహిమ. ప్రపంచీకరణ పేదరికాన్ని నిర్మూలించదు. పేదలనే నిర్మూలిస్తుంది. సంపద రుచి మరిగిన బడా పెట్టుబడుదారులు ప్రపంచ మార్కెట్ లో తమ లాభాల వాటాల్ని పెంచుకోవటానికి కార్మికశక్తిని కొల్లగొడుతున్నారు. కార్మికుల సంఖ్యను కుదించారు. నిరుద్యోగులని పెంచారు. ఉన్న కార్మికులపై పనిభారం పెంచారు. లేబర్ మార్కెట్ ను సరళం చేసే పద్ధతిలో పనిగ్యారంటీ లేకుండా చేశారు. వృద్ధాప్యంలో కనీసభద్రత లేకుండా పెన్షన్ సౌకర్యాలు లాంటి పథకాలను అటకెక్కించారు. (సిఐటియు 12వ మహాసభ అధ్యక్షోపన్యాసం నుండి)

కేరళ రైతాంగ రుణఊపనమన చట్టం

ఉన్నతమైన రాజకీయ స్పృహ కలిగిన కేరళ రైతాంగ నిరంతర పోరాటాల ఫలితంగా 2006 డిసెంబరు 29న ఈ చట్టం శాసనసభలో రూపుదిద్దుకుంది. కేరళ శాసనసభ చరిత్రలోనే ఇదొక ప్రధాన చట్టం. వామపక్ష ప్రజాస్వామ్య ఫ్రంట్ ఈ చట్టం ద్వారా నయా ఉదారవాదులపై స్పష్టమైన రాజకీయ విజయం సాధించినది.

2004 నుండి అధికారంలో వున్న యుపిఎ ప్రభుత్వం నయా ఉదారవాద విధానాలను కొనసాగిస్తున్న సందర్భంలో, రైతాంగ రక్షణ చట్టాన్ని కేరళ వామపక్ష ప్రభుత్వం తీసుకువచ్చినది.

వ్యవసాయోత్పత్తులకు గిట్టుబాటు ధరలు లేక దేశవ్యాప్తంగా రైతులు రూ. 1,36,000 కోట్లు, కేరళ రైతాంగం రూ. 7000 కోట్లు నష్టపోయినది. రైతుల ఆత్మహత్యలు 1995 నుండి ఇప్పటికే 1,36,324గా లెక్కతేలినది. అదే కాలంలో కేరళ రాష్ట్రంలో 1500 రైతాంగ ఆత్మహత్యలు నమోదయినవి.

కేరళ వామపక్ష ప్రభుత్వం గత ఏడు నెలల క్రితమే 591 మంది మృతుల కుటుంబాలకు రూ. 50,000 వంతున అందజేసింది. రైతుల రుణాలపై మాంట్రియం విధించినది. వ్యవసాయ రుణాలపై రూ. 50,000 కు 5.5% వడ్డీ, లక్ష వరకూ 6.5%కు వడ్డీరేటు తగ్గించినది.

కేంద్రప్రభుత్వంపై వత్తిడి చేసి రూ. 764కోట్లు సహాయం సాధించినది. అంతే మొత్తం రాష్ట్ర ప్రభుత్వం కేటాయింపుద్వారా

వైనాడ్, పాలక్కడు, కాసరగోడ్ జిల్లాలోని రైతాంగ రుణభారాన్ని ప్రభుత్వం స్వీకరించినది. వరిధాన్యానికి రూ. 850 మద్దతు ధర ప్రకటించినది. దిగుబడైన పంట మొత్తాన్ని తానే సేకరించినది. రాష్ట్రంలో వ్యవసాయ పరిశ్రమాభివృద్ధికి ప్రాధాన్యతనిస్తూ వైనాడ్ జిల్లాలో వెయ్యి ఎకరాల్లో 'పుడ్ ప్రాసెసింగ్ పార్క్' ఏర్పాటుకు నిర్ణయించినది. మరణించిన రైతుల కుటుంబ రుణాలను రద్దు పరచే అధికారం కలిగిన ఒక కమీషన్ వేయబడినది.

వ్యవసాయ కార్మికులు, నాలుగు హెక్టార్లు లేదా 2లక్షల వరకు ఆదాయం కలిగిన రైతులు ఈ చట్ట పరిధిలో లబ్ధి పొందుతారు. కౌలు రైతులకు కూడా అవకాశం కల్పించబడినది. రైతుల వ్యవసాయ రుణాలేకాక అత్యవసర కుటుంబ ఖర్చు నిమిత్త రుణాలను కూడా మాఫీకి పరిగణిస్తారు.

ఈ రుణోపశమన కమీషన్ కు ఏదేని జిల్లానుగాని, కొన్ని జిల్లాలనుగాని, కొన్ని పంటలనుగాని ఉపశమనానికి అర్హులుగా ప్రభుత్వానికి సిఫార్సు చేసే అధికారం కల్పించబడినది. ప్రకృతి వైపరీత్యాల సందర్భంగా బాధిత జిల్లాలను ప్రకటించే అధికారం కూడా కలిగి వుంది.

సహకార మరియు వ్యవసాయాభివృద్ధి బ్యాంకులు, రుణసంస్థలు, వ్యక్తులు రైతాంగానికిచ్చిన రుణాలపై తీర్మానించే అధికారం రాష్ట్ర ప్రభుత్వానికి కల్పిస్తూ చట్టంలో నిబంధన వున్నది. రైతుల బకాయి పరిమితి, వడ్డీశాతం నిర్ణయించే అధికారం కమీషన్ కలిగి వుంటుంది.

మన తెలుగు సినిమాకు 75 ఏళ్లు

తెలుగు సినిమాకు 75 ఏళ్లు నిండాయి. ఈ సందర్భంగా సినిమారంగం వజ్రోత్సవ పండుగను హైదరాబాద్ లో జనవరి 26, 27, 28 తేదీలలో ఘనంగా జరుపుకున్నది.

ఏ రంగానికైనా 75 ఏళ్లు సుదీర్ఘయానమే. మంచి, చెడులను బేరీజు వేసుకుని, లోపాలను సవరించుకుని నవోత్సాహంతో ముందుకు కదలిపోవడానికి ఇలాంటి ఉత్సవాలు తోడ్పడతాయి.

1931లో హెచ్.ఎం.రెడ్డి తొలి తెలుగు టాకీ చిత్రం 'భక్తప్రహ్లాద' నిర్మించినప్పటి నుండి తెలుగు చలన చిత్ర చరిత్రకు శ్రీకారం చుట్టారు.

అప్పటి నుండి 25 సం॥లు చొప్పున మూడు దశలుగా వర్గీకరిస్తే (1931-1955, 1956-1981, 1982-2006) కొంచెం అటూ ఇటూగా స్థూలంగా బాల్య, యవ్వన, కౌమార దశలుగా పేర్కొనవచ్చు.


ప్రథమ దశలో బాలారిష్టాలు అధిగమించి నైతిక విలువలకు పట్టం కట్టేందుకు అందరు ఐక్యమత్యంగా అహరహం శ్రమించిన వాతావరణం గమనిస్తాం.

సమాజాన్ని రుజుమార్గంలో ప్రభావితం చేసిన దశగా చెప్పుకోవచ్చు. మద్యపాన, వేశ్యా దురాచారాలపై కత్తికట్టిన గృహలక్ష్మి, అంటరానితనంపై అస్త్రాన్ని సంధించిన మాలపల్లి వితంతువునర్సివాహంపై 'సుమంగళి' చిత్రాలతోపాటు చిత్తూరు నాగయ్య నటించిన త్యాగయ్య, పోతన, వేమన చిత్రాలు ప్రగతిశీల స్వాతంత్ర్యోద్యమ వరవళ్ళుతో గ్రామీణ జనజీవన వాస్తవికతను కళ్ళకుకట్టే షావుకారు, పల్లెటూరు, సంసారం చిత్రాలతోపాటు, బాక్స్ ఫీస్ ను బ్రద్దలు కొట్టే పాతాళభైరవి, దేవదాసు వంటి చిత్రాలకు అంకురార్పణ జరిగింది.

అలా పొంగులూరుతూనే రెండవ దశ ప్రారంభమైంది. అప్పుడప్పుడే ప్రజానాట్యమండలి భావజాలంతో సినిరంగంలో అడుగిడిన అనేక ప్రముఖులు, వారి ముద్రను బలంగా వేశారు. రోజులు మారాయి, జయభేరి, ఇల్లరికం, నమ్మినబంటు, వెలుగునీడలు, మొదలగు చిత్రాల్లో శ్రమైక్య జీవన సాందార్యానికి పీటవేసే ఒరవడి ప్రారంభమైంది. 'మనుషులు మారాలి' చిత్రం శ్రామిక జీవితానికి దగ్గరైంది.

స్టార్ సిస్టం (తారాబలం) మొదలై కుటుంబ కథా చిత్రాల నుండి కథానాయకుడి వంటి రాజకీయ చిత్రాలకు తెరదీసింది. పౌరాణిక జానపద చిత్రాలతో పాటు డిటెక్టివ్, క్రైమ్ రంగురంగుల కౌబాయ్ చిత్రాలు వచ్చాయి.

మూడవ దశ అంటే వాణిజ్య విస్తరణ, సాంకేతికాభివృద్ధి, ఈ పటాటోపం పైకి ఆర్పాటంగా కన్పించినా లోపల విలువలు పతనోన్ముఖం ప్రారంభమైంది. అగ్రతారల తనయుల అరంగేట్రం, స్టార్ ఇమేజిని పెంచే పద్ధతిలోనే చిత్ర నిర్మాణం. రచయిత దర్శక, నిర్మాతలపై స్టార్ల ఆధిపత్యం వెరసి సమాజానికి జవాబుదారీతనం



లేని బాధ్యతారాహిత్య నిర్మాణం జరుగుతున్నది. జీవం కరువైంది. ధనార్జనే పరమావిధిగా హింసా అశ్లేల దృశ్యలతో రీళ్లు నింపి హాళీవుడ్ తో పోటీపడి దిగజారే స్థితికి వచ్చింది.

కుటుంబ అన్యోన్యత, మానవ సంబంధాలు, మనిషితనం మానవీయకోణం- సమాజాన్ని ఐక్యంగా ఆరోగ్యంగా ముందుకు నడిపించే లాంటి భావాలన్ని చెల్లని నాణాలుగా సినిరంగంలో నేడు మిగిలాయంటే అతిశయోక్తి కాదు.

ఇంత చెత్తగా సినిమా తీయొచ్చా? ఇదేనా మీ సినిమా అభివృద్ధి? అని ప్రశ్నిస్తే.. ప్రేక్షకులు చూస్తున్నారు కాబట్టి మేం తీస్తున్నాం అని తప్పు ప్రేక్షక దేవుళ్ళపై నెట్టి పారిపోతున్నారు. పాత దేవదాసుకు కొత్త దేవదాసుకు ఎంత తేడా ఉందో సామాజిక బాధ్యతకు బాధ్యతారాహిత్యానికి అంతే తేడా ఉంది. అయితే అందర్ని ఇదే గాటన కట్టలేం. గంజాయివనంలో తులసి మొక్కల్లా అక్కడక్కడా కొద్దిమంది మంచివాళ్ళు ఉంటారు. సమాజ ప్రయోజనాన్ని ఆశించి కళావిలువలతో, చిత్తశుద్ధితో నా చిత్రాలు నిర్మించే వారికి ఏటికి ఎదురీత తప్పదు.

ఏడాదికి 125 సినిమాల నిర్మాణంతో దేశంలో అగ్రస్థానంలో నిలిచినా, సామాజిక స్పృహతో వచ్చేవి ఎన్ని అనేది ప్రశ్నార్థకం? జాతీయస్థాయిలో గుర్తింపురాదు. సామాజిక స్పృహతోరాని చిత్రం సమాజ పరివర్తనకు దోహదపడదు సరికదా సమాజాన్ని పెడత్రోవ పట్టించేలా నష్టం చేస్తుంది. ఎక్కువగా జరుగుతున్నది అదే.

అందుకే రాబోయే కాలంలో మన తెలుగు సినిమా ఎటువెళ్ళిందో, సామాన్యుడి జీవితానికి ఎలా ఉపయోగపడుతుందో ఆలోచించాల్సిన అవశ్యకత వచ్చింది. కాని ఈ వజ్రోత్సవాల ముగింపు సందర్భంగా చర్చ ఆ దిశలో సాగక 'దిగ్గజాల' గగ్గోలులో పడి వికటించింది. సమాజాన్ని వీడి ఆత్మప్రదక్షణం చేసుకుంది. భావి తెలుగుసినిమా అభ్యుదయంపై, వికాసంపై అనుమానాలు రేకెత్తాయి. వాటిని ఆచరణద్వారా పొగొట్టాల్సిన బాధ్యత తెలుగు సినిమా రంగం పైనే ఉన్నది. అప్పుడే 'మన తెలుగు సినిమా రంగం' అని ప్రతి తెలుగువాడు సగర్వంగా సొంతం చేసుకుంటాడు.

- శైలి


సంక్రాంతి చిన్నబోయింది

సవిత



డాలర్ల వేటలో ఉపాధి బాటలో
ఊరంతా వలసపోతే
రంగవల్లులు లేని ముంగిళ్లతో
కళ తప్పిన ఊళ్లను చూసి
సంక్రాంతి చిన్నబోయింది.

కల్తీకాటు, అప్పల పోటుకు
పంట, పరువూ పోయి
అన్నదాత వెన్ను విరిగితే
ధాన్యరాశులు పార్లె రైతు
లోగిళ్లలో
దీన రోదనల్ని విని
సంక్రాంతి మూగబోయింది.



'దేవుని' పాలనలో జరుగుబాటు కరవై
ఉరితాళ్ళకు వేలాడే అభాగ్యుల సాక్షిగా
పస్తులతో కాలే కడుపుల్ని చూసి
సంక్రాంతి కుంగిపోయింది.

పంట చేలని, పూల దోటల్ని చిదిమేసి
పుట్టుకొస్తున్న కాంక్రీట్ వనాల్లో
కరిగిపోతున్న కలకూజితాల్ని చూసి
సంక్రాంతి కలవరపడింది!
'హైటెక్' సాదలో, లీమిక్స్ రోదలో

ఇ'నెట్'లలో చిక్కుకుని
కరిగిపోయే గొబ్బిపాటల్ని, హరికీర్తనల్ని గని
సంక్రాంతి కలవరపడింది!

గ్లోబలైజేషన్ మోజులో
కోల్పోతున్న సంస్కృతికి
సంక్రాంతి బలైపోయింది.

పంచాయతీరాజ్ కమిషనర్ గారికి ఎపి గ్రామపంచాయతీ ఎంప్లాయిస్ & వర్కర్స్ యూనియన్ తరపున ఫిబ్రవరి 2వ తేదీన ఆ యూనియన్ ప్రధాన కార్యదర్శి పాలడుగు భాస్కర్ సమర్పించిన వినతిపత్రము.

అయ్యా!

గ్రామ పంచాయతీలో ప్రస్తుతం పని చేస్తున్న వారిలో 330 మందిని రెగ్యులరైజ్ చేయాలని ప్రభుత్వం నిర్ణయించింది.

కాని రాష్ట్రంలో 15-20 సంవత్సరాల నుండి పర్మినెంట్ ఉద్యోగులతో పాటు ఎన్ యంఆర్, కార్బోబార్, పార్కు టైం, ఫుల్ టైం సిబ్బంది బిల్ కలెక్టర్, స్వీపర్లు, వాటర్మెన్ (పంపు ఆపరేటర్లు), స్ట్రీట్ లైటింగ్, వాచ్మెన్, అటెండర్లుగా తదితర పనులు చేస్తున్నారు. వీరందరిని రెగ్యులరైజ్ చేయుటకు అవకాశం వున్నది. అయినా నేటికి రెగ్యులరైజ్ చేయలేదు. ప్రస్తుతం వీరికి నెలల తరబడి వేతనాలివ్వడంలేదు. కనీస వేతనాలు కూడా అమలు చేయడంలేదు.

కాంగ్రెస్ అధికారంలోకి వస్తే గ్రామ పంచాయతీలో ప్రస్తుతం పని చేస్తున్న వారందరిని రెగ్యులరైజ్ చేయిస్తామని హామీనిచ్చింది. ఆ హామీ ప్రకారం అందరూ రెగ్యులరైజ్ అవుతామనే ఆశతో వున్నారు. కేవలం 330 మందినే రెగ్యులరైజ్

చేయాలని ప్రభుత్వం నిర్ణయించడంతో దళిత, గిరిజన, బడుగు, బలహీన వర్గాలకు చెందిన అనేక మందికి అన్యాయం జరుగుతుంది. అంతే కాకుండా పిబ్రవరి 3వ తేదీ నాటికి డి.పి.ఓలకు లీస్టులు పంపించాలని తమరు ఆదేశించినారు. మిరిచ్చిన గడువు చాలా తక్కువగావున్నది.

కావున గ్రామ పంచాయతీలలో ప్రస్తుతం పని చేస్తున్న వారందరినీ రెగ్యులరైజ్ చేసి బకాయి వేతనాలు, కనీస వేతనాలు చెల్లించుటకు చర్యలు తీసుకోవాలని కోరుతున్నాము.

డిమాండ్: 1. కేవలం 330 మందినే కాకుండా ప్రస్తుతం పని చేస్తున్న వారందరినీ రెగ్యులరైజ్ చేయాలి. 2. జీ.వో. నెం. 212, 112 లను సవరించాలి. 3. డి.పి.ఓ.లు లిస్టులు పంపించుటకు పిబ్రవరి 3 కాకుండా కనీసం 10 రోజులు గడువు ఇవ్వాలి. 4. సినీయార్డీ లిస్టులను డి.పి.ఓ. కార్యాలయాలలో నోటీసు బోర్డుల పై బహిరంగంగా ఉంచాలి. 5. బకాయి వేతనాలను వెంటనే చెల్లించాలి. 6. కనీస వేతనాలను అమలు చేయాలి. 7. కాంట్రాక్ట్ కార్మికులను టెండర్ పద్ధతుల్లో కాకుండా ప్రస్తుతం పని చేస్తున్న వారినే రెగ్యులర్ పద్ధతి పై నియమించాలి. 8. నాన్ ప్రోవైన్స్ లైజ్డ్ కార్మికులకు బడ్జెట్ కెటాయించి బకాయి వేతనాలివ్వాలి.

మున్సిపల్ కాంట్రాక్టు కార్మికుల జి.ఓ

మున్సిపల్ కాంట్రాక్టు కార్మికుల కనీసవేతనాలు, ప్రావిడెంట్ ఫండ్ మరియు ఇఎస్ఐలకు సంబంధించి రాష్ట్ర మున్సిపల్ పరిపాలనాశాఖ 2007 ఫిబ్రవరి 1న సర్క్యులర్ ఆర్.ఓ.సి.నం. 1994/2007-డి1 జారీ చేసినది.

వివరాలు :

1. కాంట్రాక్టు లేబర్ (రెగ్యులేషన్ మరియు ఎబాలిషన్) చట్టం 1970 సెక్షన్ 21(4), ప్రకారం లేబర్ కమిషనర్ నిర్ణయించిన కనీసవేతనం, ప్రావిడెంట్ ఫండ్, ఇఎస్ఐలను కాంట్రాక్టర్ తన వద్ద పని చేసే కార్మికులకు చెల్లించాలి. ఆ విధంగా చెల్లింపు జరిగేలా చూసే బాధ్యత ప్రధాన యజమానిది. అది అమలు కానిచో, ప్రధాన యజమాని తానే ఆ కర్తవ్యం నిర్వహించవలసి వుంటుంది.

2. వివిధ శాఖాధిపతులు టెండర్లను ధృవీకరించే సందర్భంలో కార్మికుల కనీసవేతనాలు, 13.61% ప్రావిడెంట్ ఫండ్, 4.75% ఇఎస్ఐ చెల్లింపులు సజావుగా జరిగేందుకు సరిపడా ఉండేలా టెండరు మొత్తం ఖరారు చేసుకొని టెండర్లు అంగీకరించాలి.

3. పైన పేర్కొన్న ఉత్తర్వుల దృష్ట్యా కమిషనర్లు, మున్సిపల్ పరిపాలనా రీజినల్ డైరెక్టర్/ అపిలెట్ కమిషనర్ ప్రధాన యజమానులుగా కనీసవేతనం, ప్రావిడెంట్ ఫండ్, ఇఎస్ఐల చెల్లింపులకు హామీ లభించే విధంగా టెండర్ మొత్తం ఖరారు విషయంలో జాగరూకత వహించాలి. ప్రస్తుతం పని చేస్తున్న కాంట్రాక్టు కార్మికుల విషయంలో ఖచ్చితమైన అమలు జరుపుతున్న నివేదిక రాష్ట్ర మున్సిపల్ పరిపాలనా కమిషనర్ కు అందజేయాలి.

4. కమిషనర్లు మరియు మున్సిపల్ పరిపాలనా రీజినల్ డైరెక్టర్ ఈ సూచనలను ఖచ్చితంగా పాటించాలి. అమలులో వైఫల్యం జరిగితే అందుకు మున్సిపల్ కమిషనర్ పూర్తి బాధ్యత వహించవలసి వుంటుంది.

టి.కొండలరెడ్డి ఆత్మహత్య

నల్గొండజిల్లా భువనగిరి ఏరియాలోని 'ది హిందూస్థాన్ శానిటరీ వేర్' కంపెనీ కార్మికుడు టి.కొండలరెడ్డి (25) జనవరి 31 రాత్రి ఆత్మహత్య చేసుకుని మరణించాడు. ఆయన అకాల మృతికి కార్మికలోకం సంతాపం ప్రకటిస్తున్నది. కుటుంబ సభ్యులకు సానుభూతిని తెలుపుతున్నది.

ది హిందూస్థాన్ శానిటరీ వేర్ కంపెనీలో 500ల మంది కాంట్రాక్టు కార్మికులు కనీసవేతనాలు వగైరా సమస్యలపై జనవరి చివరివారంలో 6రోజులు సమ్మె చేశారు. యాజమాన్యం హామీపై సమ్మె విరమించారు. యూనియన్ ప్రధాన కార్యదర్శి టి.కొండలరెడ్డి స్వల్ప వ్యవధిలోనే జనవరి 31న తన పొలంవద్ద చెట్టుకు ఉరి వేసుకొని మరణించాడు. యాజమాన్యం తనను అవమాన పరచిందని, దానిని భరించలేక ఆత్మహత్య చేసుకుంటున్నట్లు మృతుడు వ్రాసిన చీటి జేబులో దొరికింది. కార్మికులు స్థానిక సిఐటీయు నాయకుల ఆందోళన ఫలితంగా రూ.8లక్షలు మృతుని కుటుంబానికి కంపెనీ యాజమాన్యం నష్టపరిహారం చెల్లించింది.




కాన్ఫరెన్స్ హాల్ బయటి వ్యూ

మన రాష్ట్రం నుండి ఆఫీసుబేరర్స్



ఉపాధ్యక్షులు
ఆర్.సుధాభస్కర్



కార్యదర్శి
ఎస్.వీరయ్య



KLVO1A397

విప్లవాభినందనలతో...



సిఐటియు విశాఖ జిల్లా కమిటీ

అడ్రస్ :

సిఐటియు ఆఫీసు,
నండూరి ప్రసాదరావు భవన్,
డోర్ నం.28-6-8,
యల్లమ్మతోట, జగదాంబ జంక్షన్,
విశాఖపట్నం-20. ఫోన్: 2533831





మహిళా ఫౌండేషన్
పుస్తకాల పరిశీలనాపట్టిక

పుస్తకం సంఖ్య	16601A397
పుస్తకం పేరు	57825000
తారీఖు	25-8-2023
మొదటి అడ్డు	Yes
వెనుక అడ్డు	Yes
మొత్తం పేజీలు	37
పెద్ద పైజా పేజీలు	No
ఖాళీ పేజీలు	No
లేని పేజీలు	No
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరీక్ష చేసినది	AMRUTHA
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	Good